

സ്ത്രീശക്തി

മാർച്ച് 2022 പുസ്തകം -1 ലക്കം -2 Triannual

കേരള വനിതാ കമ്മീഷൻ വാർത്താപത്രിക



ഏറണാകുളം മേഖലാ ഓഫീസ് മുഖ്യമന്ത്രി നാടിന് സമർപ്പിച്ചു

മാധ്യമങ്ങളുടെ സ്ത്രീ സമത്വ സമീപനം
 വനിതാ കമ്മീഷൻ ശിപാർശകൾ സമർപ്പിച്ചു
 കേരള വനിതാ കമ്മീഷൻ ആക്റ്റ്
 ഭേദഗതി നിർദ്ദേശങ്ങൾ കണ്ട് തയ്യാറായി





കേരള വനിതാ കമ്മീഷനുവേണ്ടി കോഴിക്കോട് തിയറ്റർ സ്കൂൾ അവതരിപ്പിച്ച തെരുവ് നാടകങ്ങളിലെ കലാകാരികൾ കമ്മീഷൻ അധ്യക്ഷയ്ക്കും അംഗങ്ങൾക്കുമൊപ്പം. പ്രശസ്ത നാടകകൃത്ത് സുരേഷ്ബാബു ശ്രീസ്ഥ രചനയും പ്രശസ്ത നാടക സംവിധായകൻ മനോജ് നാരായണൻ സംവിധാനവും നിർവഹിച്ച പെൺനക്ഷത്രങ്ങൾ, നോക്കുകുത്തി, രാമേട്ടൻ എന്നീ നാടകങ്ങളാണ് അവതരിപ്പിക്കപ്പെട്ടത്.



വനിതകൾക്കൊപ്പം കർമ്മപഥത്തിൽ മുന്നോട്ട്



കേ

രള വനിതാ കമ്മീഷൻ പ്രവർത്തനത്തിന്റെ ഇരുപത്തിയഞ്ച് വർഷങ്ങൾ പിന്നിടുമ്പോൾ സ്ത്രീകളുടെ സാമൂഹിക പദവി

മെച്ചപ്പെടുത്താൻ, പുതിയ കർമ്മപഥാവുകുകളിലൂടെ വനിതാ കമ്മീഷന്റെ പ്രവർത്തനം മുന്നോട്ടുകയാണ്. പൊലീസിലും ഫയർ ആൻഡ് റെസ്ക്യൂ സർവീസുകളിലും വനിതകളെ നിയമിക്കുന്നതു മുതൽ വനിതാ ശിശുവികസനത്തിനായി പ്രത്യേക വകുപ്പുതന്നെ രൂപീകരിക്കുന്നതിനും കമ്മീഷന്റെ ശുപാർശകളും കാരണമായിട്ടുണ്ട്. നിലവിലുള്ള സ്ത്രീ സംരക്ഷണ നിയമങ്ങളുടെ പ്രയോജനം സ്ത്രീകൾക്ക് എല്ലാ തൊഴിൽ മേഖലയിലും ഇനിയും ലഭ്യമാക്കപ്പെട്ടിട്ടില്ല. സിനിമ മേഖലയിൽ തൊഴിൽ ചെയ്യുന്ന സ്ത്രീകൾക്ക് ആഭ്യന്തര പരാതി പരിഹാര സമിതികൾ നിലവിലില്ല എന്ന് കേരള വനിതാ കമ്മീഷന്റെ മുമ്പാകെ വന്ന പരാതിയുമായി ബന്ധപ്പെട്ട് ഫലപ്രദമായി ഇടപെടാൻ കഴിഞ്ഞു.

കേരള വനിതാ കമ്മീഷൻ ആക്ട് ഭേദഗതിയാണ് കമ്മീഷന്റെ മുന്നിലുള്ള മറ്റൊരു പ്രധാന അജണ്ട. അതിനുള്ള നടപടികൾ അന്തിമഘട്ടത്തിലാണ്. നിയമവിദഗ്ദ്ധരുമായുള്ള നിരവധി വട്ട ചർച്ചകൾക്കുശേഷം ഭേദഗതി നിർദ്ദേശങ്ങളുടെ കരട് തയ്യാറായിരിക്കുകയാണ്.

അതുപോലെതന്നെ കഴിഞ്ഞ ഒരു വർഷത്തിനുള്ളിൽ കോഴിക്കോട് കേന്ദ്രമായി ഉത്തരമേഖലാ ഓഫീസും എറണാകുളം കേന്ദ്രമാക്കി മധ്യമേഖലാ ഓഫീസും ഈ രജതജൂബിലി വർഷത്തിൽ പ്രവർത്തനം ആരംഭിക്കാനായി എന്നതും അഭിമാനകരമാണ്. കേരളത്തിന്റെ വിവിധ ഭാഗങ്ങളിൽ നിന്നും പരാതി നൽകാനെത്തുന്ന സ്ത്രീകൾക്ക് സൗകര്യ പ്രദമായി കമ്മീഷനെ സമീപിക്കാനാകുക എന്ന ലക്ഷ്യത്തിലുന്നിയാണ് ഇത്തരം നടപടികൾ.

ഇത്തവണത്തെ അന്താരാഷ്ട്ര വനിതാ ദിനാചരണവുമായി ബന്ധപ്പെട്ട് കേരള വനിതാ കമ്മീഷൻ വനിതാ പാർലമെന്റ് സംഘടിപ്പിക്കുകയുണ്ടായി. സമൂഹത്തിലെ വിവിധ തുറകളിലുള്ള ഉന്നതശ്രേഷ്ഠരായ സ്ത്രീകൾ വേദിയിലും സദസ്സിലും തങ്ങളുടെ കർമ്മമണ്ഡലവുമായി ബന്ധപ്പെട്ട് നടത്തിയ സംവാദമായിരുന്നു വനിതാ പാർലമെന്റിന്റെ കാതൽ.

ഡിസംബർ പത്തിലെ അന്താരാഷ്ട്ര മനുഷ്യാവകാശ ദിനവുമായി ബന്ധപ്പെട്ട് അട്ടപ്പാടിയിലെ പട്ടികജാതി, പട്ടികവർഗ്ഗ ഉറുകൾ കമ്മീഷൻ സന്ദർശിക്കുകയും പാർശ്വവത്കൃത ജനവിഭാഗങ്ങളുടെ പ്രശ്നങ്ങൾ പഠിക്കുന്നതിനായി അവരുമായി ചർച്ച നടത്തി പരിഹാര മാർഗങ്ങൾ ശ്രദ്ധയിൽപ്പെടുത്തുകയും ചെയ്തിട്ടുള്ളതാണ്.

സ്ത്രീസമത്വ മാധ്യമപ്രവർത്തനത്തിനായുള്ള മാർഗരേഖ കമ്മീഷൻ ശുപാർശകളായി സംസ്ഥാന സർക്കാരിന് സമർപ്പിക്കുകയുണ്ടായി. ഈ മാർഗരേഖയ്ക്കനുസരിച്ച് പ്രവർത്തിക്കാനായാൽ മലയാള മാധ്യമ രംഗം കൂടുതൽ സ്ത്രീസമത്വപരമാകും.

ഇത്തരത്തിൽ നിരവധിയായ പ്രവർത്തനങ്ങളിലൂടെ, കൊറോണയുയർത്തിയ ഭീതിയിൽ നിന്നും കരകയറിയയുടൻതന്നെ, കേരള വനിതാ കമ്മീഷൻ അതിന്റെ പ്രസക്തി ഉറപ്പിച്ച് തുറന്നുപിടിക്കുകയാണ്. അവയുടെ വിശദാംശങ്ങളിലേക്കാണ് തുടർന്നുള്ള താളുകളിൽ നിങ്ങളുടെ ശ്രദ്ധ ക്ഷണിക്കുന്നത്.

അഡ്വ. പി. സതീദേവി
 ചീഫ് എഡിറ്റർ

സ്ത്രീശക്തി
 വാർത്താപത്രിക
 ചതുർമാസിക (Triannual)
 2022 മാർച്ച്
 പുസ്തകം 1 ലക്കം 2

ഉപദേശക സമിതി

അഡ്വ. പി. സതീദേവി

ചെയർപേഴ്സൺ

(ചീഫ് എഡിറ്റർ)

അഡ്വ. എം. എസ്. താര

മെമ്പർ

ശ്രീമതി. ഇ. എം. രാധ

മെമ്പർ

അഡ്വ. ഷിജി ശിവജി

മെമ്പർ

ശ്രീമതി. ഷാഹിദാ കമാൽ

മെമ്പർ

ശ്രീമതി. സോണിയാ വാഷിങ്ടൺ

മെമ്പർ സെക്രട്ടറി

ശ്രീ. ഷാജി സുഗുണൻ

ഡയറക്ടർ

എഡിറ്റർ

ശ്രീകാന്ത് എം. ശിരീനാഥ്

പബ്ലിക് റിലേഷൻസ് ഓഫീസർ

ഡിസൈനിങ് & ലേഔട്ട്

ദീപക് മഴത്താട്ടിൽ

വിലാസം:

കേരള വനിതാ കമ്മീഷൻ

പട്ടം പാലസ് പി.ഒ., പിഎംജി,

തിരുവനന്തപുരം - 695 004.

ഫോൺ: 0471 2302590, 2300509

ഇ-മെയിൽ: prowomenscommission@gmail.com

URL: <http://keralawomenscommission.gov.in/>

കോഴിക്കോട് മേഖലാ ഓഫീസ്

ഗ്രൗണ്ട് ഫ്ലോർ,

ജില്ലാ പഞ്ചായത്ത് ഓഫീസ് ബ്ലോക്ക്

സിവിൽ സ്റ്റേഷൻ, കോഴിക്കോട്,

ഫോൺ: 0495 - 2377590

ഇ-മെയിൽ: kwckkd@gmail.com

എറണാകുളം മേഖലാ ഓഫീസ്

ഒന്നാം നില, കോർപ്പറേഷൻ ബിൽഡിങ്,

പരമാര റോഡ്,

നോർത്ത് റെയിൽവേ സ്റ്റേഷനു സമീപം,

എറണാകുളം, കൊച്ചി-18

ഫോൺ: 0484 - 2926019


ഇ-മെയിൽ: kwckem@gmail.com

ലേഖകരുടെ അഭിപ്രായങ്ങൾ

കേരള വനിതാ കമ്മീഷന്റേതായിരിക്കണമെന്നില്ല.

താളുകളിലൂടെ...

- 06 കാൽ നൂറ്റാണ്ട് പിന്നിടുന്ന കേരള വനിതാ കമ്മീഷൻ
- 10 കേരള വനിതാ കമ്മീഷൻ മധ്യമേഖല ഓഫീസ് നാടിന് സമർപ്പിച്ചു
- 17 സ്ത്രീകൾക്ക് ആശ്വാസമായി വനിതാ കമ്മീഷൻ മേഖല ഓഫീസുകൾ
- 20 വനിതാ പാർലമെന്റ്
- 34 സ്ത്രീപക്ഷ മധ്യമപ്രവർത്തനത്തിന് വനിതാ കമ്മീഷന്റെ അംഗീകാരം
- 36 മധ്യമങ്ങളുടെ സ്ത്രീസമത്വ സമീപനം - ശിപാർശകൾ സർക്കാരിന് സമർപ്പിച്ചു
- 38 കേരള വനിതാ കമ്മീഷൻ ആക്റ്റ് ഭേദഗതി നിർദ്ദേശങ്ങൾ സർക്കാരിന് സമർപ്പിക്കുന്നു
- 40 പൊട്ടിച്ചെറിയാൻ ചങ്ങലകൾ ബാക്കി
- 44 കേരള വനിതാ കമ്മീഷനെ അറിയൂ...
- 46 അട്ടപ്പാടിയുടെ ആവശ്യങ്ങൾ കണ്ടറിഞ്ഞ് വനിതാ കമ്മീഷൻ
- 48 സിനിമാ മേഖലയിലെ ആദ്യന്തര പരാതി പരിഹാര സെൽ: അഭിമാനത്തോടെ കേരള വനിതാ കമ്മീഷനും



കാൽ നൂറ്റാണ്ട് പിന്നിടുന്ന കേരള വനിതാ കമ്മീഷൻ



അഡ്വ. പി. സതീദേവി

ചെയർപേഴ്സൺ, കേരള വനിതാ കമ്മീഷൻ

സ്ത്രീപക്ഷ നവകേരളം എന്ന മഹത്തായ ആശയം പ്രാവർത്തികമാക്കാൻ നമ്മുടെ സംസ്ഥാനം പ്രതിജ്ഞാബദ്ധമായിരിക്കുന്ന സാഹചര്യത്തിൽ എത്തിനിൽക്കുകയാണ് നാം ഇന്ന്.

ലിംഗനീതിയിലധിഷ്ഠിതമായ ഒരു ഭരണഘടന രാജ്യത്ത് നിലവിൽ വന്നിട്ട് ഏഴര പതിറ്റാണ്ടിലേക്ക് എത്തുമ്പോഴും സമത്വം കൈവരിക്കപ്പെട്ടിട്ടില്ല എന്നതുകൊണ്ടും ഒട്ടേറെ സ്ത്രീവിരുദ്ധ പ്രവണതകൾ സമൂഹത്തിൽ ശക്തമാവുന്നു എന്നതുകൊണ്ടുമാണ് വീണ്ടും വീണ്ടും സമൂഹം സ്ത്രീപക്ഷമാവണം എന്ന് പറയേണ്ടിവരുന്നത്.

സ്ത്രീവിരുദ്ധ പ്രവണതകൾ രൂഢമൂലമായിരുന്ന ഒരു ചുറ്റുപാടിൽ മൂന്ന് പതിറ്റാണ്ടുകൾക്ക് മുമ്പാണ് കേരളത്തിൽ സ്ത്രീ പ്രശ്നങ്ങൾക്ക് പരിഹാരം കാണാനുള്ള ഒരു അർദ്ധ ജുഡീഷ്യൽ സംവിധാനം എന്ന നിലയിൽ കേരള വനിതാ കമ്മീഷൻ നിയമം നിലവിൽ വന്നത്. ധിഷണാശാലികളും വനിതാനേതാക്കളുമായിരുന്ന കെ ആർ ഗൗരിയമ്മയുടെയും സുശീലാഗോപാലന്റെയുമൊക്കെ

കർമ്മനിരതമായ ഇടപെടലിലൂടെ അന്ന് രൂപകൽപ്പന ചെയ്ത വനിതാ കമ്മീഷൻ നിയമമനുസരിച്ച് വീണ്ടും ആറ് വർഷത്തിനുശേഷം 1996 മാർച്ച് 14-നാണ് നിയമം അനുശാസിക്കുന്ന വിധത്തിലുള്ള വനിതാകമ്മീഷൻ കേരളത്തിൽ പ്രവർത്തനമാരംഭിച്ചത്. മൂന്ന് പതിറ്റാണ്ടിന് മുമ്പ് നിലവിലുണ്ടായിരുന്ന സാമൂഹ്യസാഹചര്യത്തിൽ സ്ത്രീകളുടെ അന്നത്തെ ജീവിതാവസ്ഥയുടെ പശ്ചാത്തലത്തിൽ രൂപംകൊണ്ടതാണ് വനിതാ കമ്മീഷൻ നിയമം. ദിവംഗതയായ, സുഗതകുമാരി ടീച്ചർ അധ്യക്ഷയായി രൂപീകൃതമായ പ്രഥമ വനിതാ കമ്മീഷൻ ഉണ്ടായിരുന്ന പരിമിതമായ അധികാരങ്ങളിലും ഭൗതിക പശ്ചാത്തലത്തിലുമാണ് കാൽനൂറ്റാണ്ടിനിപ്പുറവും കമ്മീഷന്റെ പ്രവർത്തനം തുടർന്നുപോരുന്നത്. കമ്മീഷന്റെ പ്രഥമ ഡയറക്ടറായി ചുമതലയേറ്റിരുന്ന, മുൻ ഡിജിപി അലക്സാണ്ടർ ജേക്കബിന്റെ നേതൃത്വത്തിൽ കേരളത്തിലുടനീളം നടത്തിയ ബോധവൽക്കരണ പ്രവർത്തനങ്ങളിലൂടെ ഉരുത്തിരിഞ്ഞുവന്ന പ്രവർത്തനശൈലിയിലൂടെയാണ്, പിന്നീട് റിട്ട: ജസ്റ്റിസ് ശ്രീദേവി, എം കമലം, റോസക്കുട്ടി ടീച്ചർ, എം. സി. ജോസഫൈൻ എന്നിവരുടെ നേതൃത്വത്തിൽ സ്ത്രീകളുടെ പരാതി





പരിഹാര സംവിധാനമായും സ്ത്രീശാക്തീകരണ-ബോധവൽക്കരണ സംവിധാനമായും കമ്മീഷന്റെ പ്രവർത്തനം മുന്നേറിയത്.

സ്ത്രീകളുടെ നേർക്ക് നടക്കുന്ന നീതിരഹിതവും മാനുഷതയ്ക്ക് നിരക്കാത്തതുമായ എല്ലാ പ്രവൃത്തികൾക്കെതിരെയും നാനാതരത്തിലുള്ള ചൂഷണങ്ങളിൽ നിന്നും വിവേചനങ്ങളിൽ നിന്നും അസമത്വങ്ങളിൽ നിന്നും സ്ത്രീയെ മോചിതയാക്കാനും സ്ത്രീകളുടെ സാമൂഹിക പദവി മെച്ചപ്പെടുത്തിയെടുക്കാനുമുള്ള നിർദ്ദേശങ്ങൾ അധികാരസ്ഥാനങ്ങളിൽ എത്തിക്കാനുമാണ് കമ്മീഷൻ ലക്ഷ്യമിടുന്നത്. കാൽ നൂറ്റാണ്ടുകാലമായി ഈ ലക്ഷ്യം മുൻനിർത്തിയുള്ള പ്രവർത്തനങ്ങളാണ് കമ്മീഷൻ സ്വീകരിച്ചു വന്നിട്ടുള്ളത്.

ഭരണഘടനാപരമായ മൗലികാവകാശങ്ങളുടെയോ അല്ലെങ്കിൽ രാഷ്ട്രീയ-സാമ്പത്തിക-സാമൂഹിക-സാംസ്കാരിക-ഭരണ മേഖലകളിലെയോ അല്ലെങ്കിൽ മറ്റേതെങ്കിലും മേഖലകളിലുള്ള മൗലിക സ്വാതന്ത്ര്യത്തിന്റെയോ അംഗീകാരമോ സ്ത്രീകൾക്ക് അവ അനുഭവിക്കുന്നത് തടയാൻ ഇടവരുന്ന ഏതെങ്കിലും നിയമത്തിലെ വ്യവസ്ഥകൾ ലിംഗപരമായ വിവേചനമോ അവകാശ നിഷേധമോ ശാരീരികമോ മാനസികമോ ആയ പീഡനങ്ങൾ തുടങ്ങി മാനുഷതയ്ക്ക് നിരക്കാത്ത എല്ലാ

പ്രവർത്തികളും നിയമത്തിന്റെ പരിധിയിൽ 'അമാന്യമായ നടപടികളായി' (unfair practices) നിയമം വ്യാഖ്യാനിക്കുന്നുണ്ട്.

കേരളത്തിൽ വനിതാ-ശിശു വികസന വകുപ്പിന്റെ കീഴിലാണ് കമ്മീഷൻ പ്രവൃത്തിച്ചു വരുന്നത്. വനിതാ ശിശു വികസന വകുപ്പ് പ്രത്യേകമായി രൂപംകൊണ്ടു പ്രവർത്തനമാരംഭിച്ചു എന്നത് പ്രതീക്ഷയുണർത്തുന്നതാണ്. സർക്കാരിന്റെ എല്ലാ വകുപ്പുകളുമായി ബന്ധപ്പെട്ടുകൊണ്ടുള്ള പ്രവർത്തനങ്ങളിലും ലിംഗനീതി ഉറപ്പുവരുത്തുന്നുണ്ടെന്ന് ഉറപ്പു വരുത്തുവാനും ആവശ്യമായ സന്ദർഭങ്ങളിൽ ഇടപെടാനും വനിതാ ശിശു സംരക്ഷണ നിയമങ്ങൾ എല്ലാ മേഖലയിലും നടപ്പിൽ വരുത്തുന്നുണ്ടെന്ന് ഉറപ്പുവരുത്താനും കഴിയേണ്ടതുണ്ട്. തൊഴിൽ സ്ഥാപനങ്ങൾ, വിദ്യാഭ്യാസ സ്ഥാപനങ്ങൾ, കലാസാംസ്കാരിക മേഖല, പൊലീസ്, എക്സൈസ്, ട്രാൻസ്പോർട്ട് തുടങ്ങി എല്ലാ സേവന മേഖലകളിലും ലിംഗനീതി ഉറപ്പുവരുത്താനും സ്ത്രീ സൗഹൃദ അന്തരീക്ഷമുണ്ടാക്കിയെടുക്കാനും കഴിഞ്ഞാലേ കേരളം സ്ത്രീ സൗഹൃദമായിട്ടെന്ന് അഭിമാനത്തോടെ നമുക്ക് പറയാനാവൂ.

സ്ത്രീകളുടെ സാമൂഹിക പദവി മെച്ചപ്പെടുത്താനുള്ള പഠനങ്ങളുടെയും

ഗവേഷണങ്ങളുടെയുമെല്ലാം അനിവാര്യത വർദ്ധിച്ചുവരികയാണ്. വനിതാ വികസന, ശാക്തീകരണ പ്രവർത്തനങ്ങൾക്കും പഠന ഗവേഷണ പ്രവർത്തനങ്ങൾക്കും ഉതകുന്ന വിധത്തിൽ ജെൻഡർ പാർക്കും, കേരളത്തിലെ സർവകലാശാലകളിലെ സ്ത്രീപദവി മെച്ചപ്പെടുത്തുന്നതിന് പഠന വകുപ്പുകളെയാകെ കോർത്തിണക്കി കൊണ്ടുള്ള ഇടപെടലുകളും ശക്തമാക്കേണ്ടതുണ്ട്. ഒരു വൈജ്ഞാനിക സമൂഹമായി കേരളത്തെ പരിവർത്തനം ചെയ്യിപ്പിക്കാൻ സർക്കാർ സ്വീകരിക്കുന്ന നടപടികൾ ഏറെ പ്രതീക്ഷയുള്ള വാക്കുന്നതാണ്. ജനസംഖ്യയുടെ അൻപത് ശതമാനത്തിലേറെ വരുന്ന സ്ത്രീകളുടെയും പെൺകുട്ടികളുടെയും ജീവിതവുമായി ബന്ധപ്പെട്ട സമസ്ത മേഖലകളുടെയും വികസനവും സ്ത്രീ-പുരുഷ സമത്വവും തുല്യനീതിയും ഭരണഘടനാ തത്വങ്ങളുടെ നിർവഹണത്തിനുള്ള സാഹചര്യമൊരുക്കാൻ ഇനിയും നാം ഏറെ മുന്നോട്ട് പോകേണ്ടിയിരിക്കുന്നു.

അടിമുടി അസമത്വങ്ങൾ നിറഞ്ഞതുമായ അതിസങ്കീർണ്ണമായ സാമ്പത്തിക-സാമൂഹിക-സാംസ്കാരിക-കുടുംബാധികാര സമവാക്യങ്ങൾ നിറഞ്ഞ ഒരു

സമൂഹത്തിന്റെ ബോധമണ്ഡലത്തിൽ മാറ്റങ്ങൾ ഉണ്ടാവാൻ നല്ല ദിശാബോധത്തോടെയുള്ള ഇടപെടലുകളാണ് ഇന്ന് അനിവാര്യമായിരിക്കുന്നത്. ഡിജിറ്റൽ യുഗത്തിൽ എത്തിനിൽക്കുന്ന സാഹചര്യത്തിൽ ഈ പ്രശ്നങ്ങളുടെ സങ്കീർണ്ണതകളെ അഭിസംബോധന ചെയ്യാനാവുമ്പോൾ വനിതാകമ്മീഷൻ നിയമത്തിലും പ്രവർത്തന ശൈലിയിലും കാലോചിതമായ മാറ്റങ്ങൾ വരേണ്ടതുണ്ട്. തദ്ദേശ സ്വയംഭരണ സ്ഥാപനങ്ങളുടെ ഭാഗമായി പ്രവർത്തിക്കുന്ന വാർഡ് തല ജാഗ്രതാ സമിതികൾ പരാതി പരിഹാര സംവിധാനങ്ങളാക്കി മാറ്റുന്നതിനുള്ള സ്റ്റാറ്റ്യൂട്ടറി അധികാരമുള്ള സംവിധാനങ്ങളായി മാറിയാൽ ഇന്നുണ്ടായിക്കൊണ്ടിരിക്കുന്ന പല സാമൂഹിക പ്രശ്നങ്ങൾക്കും പരിഹാരം കാണുന്നതിനുള്ള വേദികളായി മാറ്റപ്പെടും. ഈ ജാഗ്രതാ സമിതികളുടെ മോണിറ്ററിങ്ങ് സംവിധാനമായി എല്ലാ ജില്ലകളിലെയും ജില്ലാതല ജാഗ്രതാ സമിതികളെ പ്രവർത്തനക്ഷമമാക്കണം. മൂന്നു മാസത്തിലൊരിക്കൽ വനിതാ കമ്മീഷൻ റിപ്പോർട്ട് നൽകുന്നതിന് ഉതകുന്ന സ്റ്റാറ്റ്യൂട്ടറി അധികാരമുള്ള സമിതികളായി



സിർവർ ജൂബിലി വാർഷികാഘോഷ സമാപനങ്ങളുടെ ഭാഗമായി വൈദ്യുതി ദീപാലംകൃതമായ കേരള വനിതാ കമ്മീഷൻ ആസ്ഥാനം.



മൂന്നു മാസത്തിലൊരിക്കൽ വനിതാ കമ്മീഷൻ റിപ്പോർട്ട് നൽകുന്നതിന് ഉതകുന്ന സ്റ്റാറ്റ്യൂട്ടറി അധികാരമുള്ള സമിതികളായി ജാഗ്രതാ സമിതികൾ മാറ്റപ്പെടേണ്ടതുണ്ട്.

ജാഗ്രതാ സമിതികൾ മാറ്റപ്പെടേണ്ടതുണ്ട്. കമ്മീഷന്റെ സിറ്റിങ്ങുകളിൽ ഒത്തുതീർപ്പാക്കപ്പെടുന്ന പരാതികൾ ബഹു. കേരള ഹൈക്കോടതിയുടെ നേതൃത്വത്തിലുള്ള കേരള ലീഗൽ സർവീസസ് അഥോറിറ്റിയുടെ (KELSA) ഉത്തരവിലൂടെ പ്രാവർത്തികമാക്കാനും ഉള്ള സാഹചര്യംകൂടി ഒരുങ്ങിയാൽ സ്ത്രീകൾക്ക് നീതി ലഭ്യമാകുന്നതിനുള്ള മികവുറ്റ സാഹചര്യം സൃഷ്ടിക്കപ്പെടും.

അതിന് സഹായകമായ തരത്തിൽ പരാതിക്കാരായ സ്ത്രീകൾക്ക് കമ്മീഷനെ കൂടുതൽ പ്രാപ്യമാക്കാനുതകുന്ന വിധത്തിൽ കോഴിക്കോട് കേന്ദ്രമാക്കി ഉത്തരമേഖലാ ഓഫീസും എറണാകുളം കേന്ദ്രമാക്കി മധ്യ മേഖലാ ഓഫീസും കഴിഞ്ഞ ഒരു വർഷത്തിനുള്ളിൽ സജ്ജമാക്കാനായി. തിരുവനന്തപുരത്തുള്ള ആസ്ഥാന ഓഫീസിനു പുറമേയാണ് ഈ ഓഫീസുകൾ.

സാക്ഷരകേരളത്തിൽ സമസ്ത മേഖലകളിലും ലിംഗ നീതിയിലധിഷ്ഠിതവും സ്ത്രീശാക്തീകരണത്തിനുകുന്നതുമായ പ്രവർത്തനങ്ങൾ ഏറ്റെടുക്കേണ്ടതുണ്ട്. നൂറ്റാണ്ടുകളായി വിവേചനങ്ങൾക്കും ചൂഷണങ്ങൾക്കും ഇരകളായി പാർശ്വവൽക്കരിക്കപ്പെട്ടിരുന്ന

അന്തരീക്ഷത്തിൽനിന്ന് പടിപടിയായി മാറ്റങ്ങൾക്ക് വിധേയമായിക്കൊണ്ടിരിക്കുന്ന സ്ത്രീസമൂഹത്തിന് പുത്തനുണർവ് പകർന്നു നൽകുന്നതിന് പര്യാപ്തമാകുന്ന നടപടികൾ ശക്തിപ്പെടുത്താൻ അധികാര കേന്ദ്രങ്ങൾ ശ്രദ്ധചെലുത്തേണ്ടതുണ്ട്. സമൂഹത്തിന്റെ ബോധമണ്ഡലത്തിൽ നിർണായക സ്വാധീനം ചെലുത്തുന്ന മാധ്യമങ്ങൾക്ക് ഒരു സ്ത്രീസമത്വ കാഴ്ചപ്പാട് ഉയർത്തിപ്പിടിക്കാനാവുന്ന വിധത്തിലുള്ള ഒരു മാർഗരേഖയും, വനിതാ കമ്മീഷൻ പ്രവർത്തനങ്ങൾ കാര്യക്ഷമമാക്കാൻ ഉള്ള ഭേദഗതി നിർദ്ദേശങ്ങളും പ്രാവർത്തികമാക്കപ്പെടുമ്പോൾ മാത്രമേ അഭിമാനകരമായ രീതിയിൽ യഥാർഥ സ്ത്രീപക്ഷ കേരളമായി നമ്മുടെ നാട് മാറുകയുള്ളൂ. ●





കേരള വനിതാ കമ്മീഷൻ മധ്യമേഖലാ ഓഫീസിന്റെയും സിൻഡ്രേറ്റ് ജൂബിലി ആഘോഷങ്ങളുടെ സമാപനവും എറണാകുളം ടൗൺ ഹാളിൽ നടന്ന ചടങ്ങിൽ മുഖ്യമന്ത്രി പിണറായി വിജയൻ ഓൺലൈനായി ഉദ്ഘാടനം ചെയ്യുന്നു. കമ്മീഷൻ അംഗം അഡ്വ.എസ്.താര, അധ്യക്ഷ അഡ്വ.പി.സതീദേവി, മേയർ അഡ്വ.അനിൽകുമാർ, കമ്മീഷൻ അംഗം ഷാഹിദാ കമാൽ, കമ്മീഷൻ അംഗം ഇ.എം.റാധ, മുൻ ചെയർപേഴ്സൺ കെ.സി.റോസക്കുട്ടി, മുൻ അംഗം ഡോ.ലിസ്സി ജോസ് തുടങ്ങിയവർ വേദിയിൽ.

കേരള വനിതാ കമ്മീഷൻ മധ്യമേഖലാ ഓഫീസ് മുഖ്യമന്ത്രി നാടിന് സമർപ്പിച്ചു

വിവേചനമില്ലാത്ത സമൂഹമാണ് നമ്മുടെ ലക്ഷ്യം : മുഖ്യമന്ത്രി

കേരള വനിതാ കമ്മീഷന്റെ മധ്യമേഖലാ ഓഫീസും സിൻഡ്രേറ്റ് ജൂബിലി ആഘോഷങ്ങളുടെ സമാപനവും എറണാകുളത്ത് മുഖ്യമന്ത്രി പിണറായി വിജയൻ ഉദ്ഘാടനം ചെയ്തു. ഒരു തരത്തിലുള്ള വിവേചനവും ഇല്ലാത്ത സമൂഹമാണ് നമ്മുടെ ലക്ഷ്യമെന്നും അതിലേക്ക് എത്തിച്ചേരുന്നതിന് വനിതാ കമ്മീഷൻ പോലുള്ള സ്ഥാപനങ്ങൾക്ക് നൽകാൻ കഴിയുന്ന സംഭാവന വളരെ വലുതാണെന്ന് മുഖ്യമന്ത്രി പറഞ്ഞു. അതിനായുള്ള പ്രവർത്തനങ്ങൾ ഏറ്റെടുക്കാനുള്ള കരുത്ത് പകരുന്നതാകട്ടെ വനിതാ കമ്മീഷൻ രജത ജൂബിലി ആഘോഷങ്ങളുടെ സമാപനമെന്നും അദ്ദേഹം



ആശംസിച്ചു.

സ്ത്രീകൾക്ക് ഒരു പ്രശ്നം നേരിട്ടാൽ വനിതാ കമ്മീഷനിൽ പരാതി നൽകാൻ അവരെ പ്രാപ്തമാക്കുന്നത് കമ്മീഷന്റെ വിശ്വാസ്യതയാണ്. ആ വിശ്വാസം ആർജ്ജിക്കാൻ കഴിഞ്ഞ ഇരുപത്തിയഞ്ച് വർഷത്തെ കാലയളവിൽ കമ്മീഷൻ കഴിഞ്ഞു. സ്ത്രീകളുടെ പ്രശ്നങ്ങളിൽ സജീവമായി ഇടപെട്ടുകൊണ്ടിരിക്കുന്ന കമ്മീഷന്റെ പ്രവർത്തനത്തിലെ നാഴികക്കല്ലാണ് മേഖല ഓഫീസ് പ്രവർത്തനം ആരംഭിച്ചതെന്ന് അധ്യക്ഷത വഹിച്ച വനിതാ ശിശുവികസന വകുപ്പ് മന്ത്രി വീണാ ജോർജ്ജ് പറഞ്ഞു.

വനിതാ കമ്മീഷന്റെ പ്രവർത്തനം എറണാകുളം ജില്ലയിൽ കൂടുതൽ കാര്യക്ഷമമാക്കുന്നതിന് സഹായകമാകുന്നതരത്തിലാകും ഓഫീസെന്ന് സ്വാഗതം ആശംസിച്ച കേരള വനിതാ കമ്മീഷൻ അധ്യക്ഷ അഡ്വ. പി.സതീദേവി പറഞ്ഞു.

കൊച്ചി കോർപ്പറേഷൻ മേയർ അഡ്വ. എം. അനിൽകുമാർ, കമ്മീഷൻ അംഗങ്ങളായ അഡ്വ.എം. എസ്.താര, ഇ.എം. രാധ, അഡ്വ. ഷിജി ശിവജി, ഷാഹിദാ കമാൽ, വനിതാ കമ്മീഷൻ ഡയറക്ടർ ഷാജി സുഗുണൻ, വനിതാ കമ്മീഷൻ ഹൈക്കോടതി സ്റ്റാൻഡിംഗ് കൗൺസൽ എ. പാർവതി മേനോൻ, വനിതാ ശിശുവികസന വകുപ്പ് ജില്ലാ ഓഫീസർ ഡോ. പ്രേംന മനോജ് ശങ്കർ എന്നിവർ ആശംസകൾ അർപ്പിച്ചു.

തുടർന്ന് കമ്മീഷന്റെ മുൻ അധ്യക്ഷയും വനിതാ

വികസന കോർപ്പറേഷൻ ചെയർപേഴ്സണുമായ കെ.സി. റോസക്കുട്ടി, മുൻ അംഗം ഡോ. ലിസ്സി ജോസ്, മുൻ ഡയറക്ടറും കൊച്ചി സിറ്റി പോലീസ് കമ്മീഷണറുമായ വി.യു. കുര്യാക്കോസ് എന്നിവരെ ആദരിച്ചു. വനിതാ കമ്മീഷൻ തയ്യാറാക്കിയ കേരള വിമൻസ് ഡയറക്ടറിയുടെ രണ്ടാം പതിപ്പിന്റെ പ്രകാശനം, വനിതാ കമ്മീഷൻ ഡോക്യുമെന്ററിയുടെ ട്രെയ്ലർ പ്രകാശനം എന്നിവയും ഇതോടൊപ്പം നടന്നു.

ഇതോടനുബന്ധിച്ച് വിവിധ കലാ-സാംസ്കാരിക പരിപാടികളും അരങ്ങേറി. കമ്മീഷൻ പബ്ലിക് റിലേഷൻസ് ഓഫീസർ ശ്രീകാന്ത് എം. ഗിരീനാഥ് നന്ദി പറഞ്ഞു. ●



കമ്മീഷൻ ചെയർപേഴ്സൺ അഡ്വ. പി.സതീദേവി സ്വാഗതം ആശംസിക്കുന്നു.



ആരോഗ്യ, വനിതാ-ശിശു വികസന വകുപ്പ് മന്ത്രി വീണാ ജോർജ്ജ് ഓൺലൈനായി അധ്യക്ഷത വഹിക്കുന്നു.





കമ്മീഷൻ മുൻ ഡയറക്ടറും കൊച്ചി സിറ്റി പൊലീസ് ഡയൂട്ടി കമ്മീഷണറുമായ വി.യു.കുര്യാക്കോസ് ഉപഹാരം ഏറ്റെടുക്കുന്നു.



മേയർ അഡ്വ. എം. അനീൽകുമാർ ആശംസയർപ്പിക്കുന്നു.





കേരള വനിതാ കമ്മീഷൻ പ്രസിദ്ധീകരിക്കുന്ന കേരള വിമൻസ് ഡയറക്ടറിയുടെ രാജ്യാപതിപ്പിന്റെ പ്രകാശനം.



കമ്മീഷൻ അംഗം ഇ.എം.റായ ആശംസയർപ്പിക്കുന്നു.



സ്ത്രീകൾക്ക് ആശ്വാസമായി കേരള വനിതാ കമ്മീഷൻ മേഖലാ ഓഫീസുകൾ

വനിതാ കമ്മീഷനിൽ പരാതി നൽകണമെന്നുള്ള സ്ത്രീകൾക്ക് ആശ്വാസമായി മേഖലാ ഓഫീസുകൾ കമ്മീഷൻ ആരംഭിച്ചു. കേരള വനിതാ കമ്മീഷൻ മധ്യമേഖലാ ഓഫീസ് എറണാകുളത്ത് മാർച്ച് 14 മുതൽ പ്രവർത്തനം ആരംഭിച്ചു. എറണാകുളം നോർത്ത് പരമാര റോഡിലുള്ള കോർപ്പറേഷൻ കെട്ടിടത്തിന്റെ ഒന്നാം നിലയിലാണ് കേരള വനിതാ കമ്മീഷൻ ഓഫീസ് പ്രവർത്തിക്കുന്നത്. കേരള വനിതാ കമ്മീഷന്റെ ഇരുപത്തിയഞ്ചാം വാർഷികാഘോഷത്തിന് തുടക്കമിട്ട് കഴിഞ്ഞ വർഷം ഫെബ്രുവരി 23-ന് ഉത്തരമേഖലാ ഓഫീസ് കോഴിക്കോട് പ്രവർത്തനം ആരംഭിച്ചിരുന്നു. തിരുവനന്തപുരം പിഎംജിയിലെ ആസ്ഥാന ഓഫീസ് ഉൾപ്പെടെ കമ്മീഷന്റെ കേരളത്തിലെ മൂന്നാമത്തെ ഓഫീസാണ് എറണാകുളത്ത് പ്രവർത്തനം ആരംഭിക്കുന്നത്. വിലാസം: കേരള വനിതാ കമ്മീഷൻ, ഒന്നാം നില, കോർപ്പറേഷൻ ബിൽഡിംഗ്, നോർത്ത് പരമാര റോഡ്, കൊച്ചി-18. ഫോൺ: 0484 2926019, ഇ-മെയിൽ: kwckem@gmail.com

വനിതാ കമ്മീഷന്റെ മുന്നിൽ വരുന്ന സ്ത്രീപ്രശ്നങ്ങൾക്ക് പരിഹാരം കാണാനുള്ള വേദി എന്ന നിലയിലാണ് വനിതാ കമ്മീഷന്റെ പ്രവർത്തനം നടന്നുവരുന്നത്. സ്ത്രീകൾക്കെതിരേ നടക്കുന്ന നാനാവിധത്തിലുള്ള ചൂഷണങ്ങളും വിവേചനങ്ങളും സംബന്ധിച്ച പരാതികളും സ്ത്രീകളുടെ സാമൂഹിക പദവി മെച്ചപ്പെടുത്തുന്നതിന് ആവശ്യമായിട്ടുള്ള നിർദ്ദേശങ്ങളും സമർപ്പിക്കുന്നതിനുള്ള അധികാരമാണ് വനിതാ കമ്മീഷനിൽ നിക്ഷിപ്തമായിരിക്കുന്നത്. പരാതികളുടെ ബാഹുല്യം കൂടുന്ന ജില്ലകളിൽ സിറ്റിങ് നടത്തി പ്രശ്നങ്ങൾക്ക് പരിഹാരം കാണാനാണ് കമ്മീഷൻ ശ്രമിക്കുന്നത്. അത്തരത്തിലുള്ള സിറ്റിങ്ങുകൾ നടത്താൻ നിലവിൽ കൂടുതൽ പരാതികളുള്ള ജില്ലകളിൽ സാഹചര്യം ഒരുക്കാൻ മേഖലാ ഓഫീസിന്റെ പ്രവർത്തനത്തിലൂടെ കഴിയും. എല്ലാ പരാതികളും തിരുവനന്തപുരത്തുള്ള കമ്മീഷൻ ആസ്ഥാന ഓഫീസിൽ എത്തുന്നതിനു പകരം മേഖലാ ഓഫീസുകളിൽ വച്ച് പ്രശ്ന പരിഹാര സംവിധാനം ഉണ്ടാക്കുന്നതിനുള്ള തീരുമാനത്തിന്റെ ഭാഗമായിട്ടാണ് മേഖലാ ഓഫീസുകൾ പ്രവർത്തിക്കുന്നത്.

കേസുകളുടെ ജില്ല തിരിച്ചുള്ള കണക്കിൽ പരിശോധിച്ചതിൽ ഏറ്റവും കൂടുതൽ തിരുവനന്തപുരത്തും രണ്ടാമത് കൊല്ലത്തും മൂന്നാമത് എറണാകുളം നാലാമത് കോഴിക്കോട്/മലപ്പുറം ആണ് ഏറ്റവും കൂടുതൽ കേസ് കണ്ടെത്തിയത്. കാസർകോട്, വയനാട്, ഇടുക്കി, പത്തനംതിട്ട, കണ്ണൂർ, പാലക്കാട് എന്നീ ജില്ലകളിൽ ആനുപാതികമായി നോക്കുമ്പോൾ കേസുകളുടെ എണ്ണം കുറവാണ്. അതിനാലാണ് മൂന്ന് മേഖലയായി തിരിച്ചത്. തിരുവനന്തപുരത്തെ ഹെട്ട്കാർട്ടേഴ്സ് ദക്ഷിണമേഖലയിലായതിനാൽ, ഹെഡ്കാർട്ടേഴ്സിൽ തന്നെയാണ് ദക്ഷിണമേഖലാ ഓഫീസ് നിലനിർത്തുന്നത്. അതിൽ തിരുവനന്തപുരം, കൊല്ലം, പത്തനംതിട്ട, ആലപ്പുഴ എന്നീ നാല് ജില്ലകൾ ഉൾപ്പെടും. മധ്യമേഖല തിരിച്ചത് എറണാകുളം ആസ്ഥാനമായി എറണാകുളം, കോട്ടയം, ഇടുക്കി, തൃശ്ശൂർ എന്നീ ജില്ലകൾ ഉൾപ്പെടുത്തിയാണ്.

കോഴിക്കോട് ആസ്ഥാനമായ ഉത്തരമേഖലയിൽ പാലക്കാട്, കോഴിക്കോട്, വയനാട്, മലപ്പുറം, കണ്ണൂർ, കാസർകോട് എന്നീ ജില്ലകൾ ഉൾപ്പെടും.





കമ്മീഷൻ അംഗം അഡ്വ. എം.എസ്. താര ആശംസയർപ്പിക്കുന്നു.



കമ്മീഷൻ മുൻ ചെയർപേഴ്സണും വനിതാ വികസന കോർപ്പറേഷൻ ചെയർപേഴ്സണുമായ കെ.സി.രോസക്കുട്ടി



കമ്മീഷൻ അംഗം ഷാഹിദാ കമാൽ ആശംസയർപ്പിക്കുന്നു.



ആദരം ഏറ്റുവാങ്ങിയ എസ്.ഐ. ആനി ശിവ



രേതനാട്യം അവതരിപ്പിച്ച ജെനിന് കമ്മീഷന്റെ ഉപഹാരം ചെയർപേഴ്സൺ സമ്മാനിക്കുന്നു.





കമ്മീഷൻ അംഗം അഡ്വ ഷിജി ശിവജി ആശംസയർപ്പിക്കുന്നു.



മുൻ കമ്മീഷൻ അംഗം ലിസി ജോസ് ആശംസയർപ്പിക്കുന്നു.



കമ്മീഷൻ മുൻ ചെയർപേഴ്സണും വനിതാ വികസന കോർപ്പറേഷൻ ചെയർപേഴ്സണുമായ കെ.സി.റോസക്കുട്ടി കമ്മീഷന്റെ ആദരം ഏറ്റുവാങ്ങിയപ്പോൾ.





കേരള സർക്കാർ

അന്താരാഷ്ട്ര
വനിതാദിനത്തോടനുബന്ധിച്ച്
കേരള വനിതാ കമ്മീഷൻ
സംഘടിപ്പിക്കുന്ന

വനിതാ പാർലമെന്റ്

സുസ്ഥിരമായൊരു
നാളേയ്ക്കുവേണ്ടി
ഇന്ന് വേണം
ലിംഗസമത്വം

2022 മാർച്ച് 6, ഞായർ

മാവിലം 10 മുതൽ വൈകുന്നേരം 7 മണി വരെ
ടാഗോർ സെന്ററിൻ ഹാൾ, കോഴിക്കോട്


വിവിധ രംഗങ്ങളിലെ
സ്ത്രീ പ്രശ്നങ്ങൾ
സംബന്ധിച്ച ചർച്ച

പ്രതിസന്ധികളെ അതിജീവിച്ച്
സമൂഹത്തിനു മാതൃകയായ
വനിതകളെ ആദരിക്കൽ

മാധ്യമ പുരസ്കാര വിതരണം

തെരുവ് നാടകങ്ങൾ
(ക്ലബ്ബ് സാംസ്കാരിക ചരിവായികൾ)


ഫോട്ടോ പ്രദർശനം





കോഴിക്കോട് ടാഗോർ സെന്ററിനറി ഹാളിൽ കേരള വനിതാ കമ്മീഷൻ സംഘടിപ്പിച്ച വനിതാ പാർലമെന്റിനു മുന്നോടിയായി കോഴിക്കോട് പ്രസ്ക്രൂബുമായി സഹകരിച്ച് സംഘടിപ്പിച്ച ഫോട്ടോ പ്രദർശനം വനിതാ കമ്മീഷൻ അധ്യക്ഷ അഡ്വ. പി.സതിദേവി ഉദ്ഘാടനം ചെയ്യുന്നു. കമ്മീഷൻ അംഗങ്ങളായ അഡ്വ.എം.എസ്. താര, അഡ്വ.ഷിജി ശിവജി, ഷാഹിദാ കമാൽ, മേയർ ഡോ.ബിനാ ഫിലിപ്പ് തുടങ്ങിയവർ സമീപം.





കോഴിക്കോട് ടാഗോർ സെന്റിനറി ഹാളിൽ കേരള വനിതാ കമ്മീഷൻ സംഘടിപ്പിച്ച വനിതാ പാർലമെന്റിന്റെ ഉദ്ഘാടനം ആരോഗ്യ, വനിതാ-ശിശു വികസന വകുപ്പ് മന്ത്രി വീണാ ജോർജ് നിർവഹിക്കുന്നു. കമ്മീഷൻ അംഗം അഡ്വ.എം.എസ്.താര, തോട്ടത്തിൽ രവീന്ദ്രൻ എംഎൽഎ, മെമ്പർ സെക്രട്ടറി സോണിയാ വാഷിങ്ടൺ, ഡയറക്ടർ ഷാജി സുഗുണൻ, ഡിജിപി ഡോ.ബി.സന്ധ്യ, അഡ്വ.സി.എസ്.സുജാത എക്സ് എംപി എന്നിവർ സമീപം.



വനിതാ പാർലമെന്റിന്റെ ഉദ്ഘാടനത്തിൽ മേയർ ഡോ. ബിനാ ഫിലിപ്പ് സ്വാഗതം ആശംസിക്കുന്നു.



വനിതാ പാർലമെന്റിന്റെ ഉദ്ഘാടനത്തിൽ കമ്മീഷൻ ചെയർപേഴ്സൺ അഡ്വ.പി.സതീദേവി അധ്യക്ഷ പ്രസംഗം നടത്തുന്നു.



കെൽസ മെമ്പർ സെക്രട്ടറിയും ജില്ലാ ജഡ്ജിയുമായ നിസ്സാർ അഹമ്മദ് കെ.ടി. ആശംസയർപ്പിക്കുന്നു.



കമ്മീഷൻ അംഗം ഷാഹിദാ കമാൽ ആശംസയർപ്പിക്കുന്നു.



കമ്മീഷൻ അംഗം അഡ്വ. എം.എസ്.താര ആശംസയർപ്പിക്കുന്നു.



കമ്മീഷൻ അംഗം അഡ്വ. ഷിജി ശിവജി ആശംസയർപ്പിക്കുന്നു.



കമ്മീഷൻ ഡയറക്ടർ ഷാജി സുഗുണൻ ആശംസയർപ്പിക്കുന്നു.





അന്താരാഷ്ട്ര വനിതാ ദിനം : കോഴിക്കോട് വനിതാ പാർലമെന്റ്







വനിതാ പാർലമെന്റിന്റെ സമ്പൂർണ്ണ വീഡിയോ കേരള വനിതാ കമ്മീഷന്റെ ഫെയ്സ്ബുക്ക് പേജിലൂടെ കാണുന്നതിന് ഈ ക്യൂആർ കോഡ് സ്കാൻ ചെയ്യുക. ദയവായി പേജ് ലൈക്ക് ചെയ്ത് ഷെയർ ചെയ്യുക.



വനിതാ പാർലമെന്റിന്റെ സമ്പൂർണ്ണ വീഡിയോ കേരള വനിതാ കമ്മീഷന്റെ യൂട്യൂബ് ചാനലിലൂടെ കാണുന്നതിന് ഈ ക്യൂആർ കോഡ് സ്കാൻ ചെയ്യുക. ദയവായി ചാനൽ സബ്സ്ക്രൈബ് ചെയ്യുക.



വനിതാ പാർലമെന്റ് നടപടിക്രമങ്ങൾക്ക് തുടക്കമിട്ട് കമ്മീഷൻ ചെയർപേഴ്സൺ അഡ്വ. പി.സതീദേവി സംസാരിക്കുന്നു. കമ്മീഷൻ അംഗങ്ങളായ ഷാഹിദാ കമാൽ, അഡ്വ.എം.എസ്.താര, അഡ്വ.ഷിജി ശിവജി എന്നിവർ സമീപം.

2022 മാർച്ച് 6-ന് കോഴിക്കോട് ടാഗോർ സെന്ററിനറി ഹാളിൽ കേരള വനിതാ കമ്മീഷൻ സംഘടിപ്പിച്ച വനിതാ പാർലമെന്റിൽ അവതരിപ്പിച്ച വിഷയങ്ങളുടെ പ്രസക്തഭാഗങ്ങൾ

നിയമപരിപാലനം

ഡോ. ബി. സന്ധ്യ ഐപിഎസ്,
ഡിജിപി



നിയമപരിപാലനം സ്ത്രീകളെ സംബന്ധിച്ച് വളരെ പ്രധാനപ്പെട്ട വിഷയമാണ്. സ്ത്രീകൾക്ക് നിയമസംരക്ഷണം ലഭിക്കുക, കൃത്യമായ ലോ

എൻഫോഴ്സ്മെന്റ് നടപ്പിലാക്കുന്നതിലൂടെ മാത്രമാണ്. കൃത്യമായ ലോ എൻഫോഴ്സ്മെന്റ് നടപ്പിലാക്കണമെന്നുണ്ടെങ്കിൽ സ്ത്രീകൾക്ക് ലോ എൻഫോഴ്സ്മെന്റ് സംവിധാനത്തിൽ എത്തി പരാതി നൽകാൻ അവർക്ക് പ്രാപ്യതയുണ്ടാവണം. അങ്ങനെ ലോ എൻഫോഴ്സ്മെന്റ് അഥവാ ക്രിമിനൽ ജസ്റ്റിസ് സിസ്റ്റത്തിൽ സ്ത്രീകൾക്ക് എത്രമാത്രം അക്സസ് ബിലിറ്റി ഉണ്ടായി എന്നതിനെ ആശ്രയിച്ചിരിക്കും സ്ത്രീകൾക്കെതിരായ കുറ്റകൃത്യങ്ങൾ എത്രമാത്രം നന്നായി അന്വേഷിക്കുന്നു, പ്രോസിക്യൂട്ട് ചെയ്യുന്നു എന്നിവയെല്ലാം. അതിന് ഏറ്റവും പ്രധാനപ്പെട്ട കാര്യം ക്രിമിനൽ ജസ്റ്റിസ് സിസ്റ്റത്തിലെ ഫസ്റ്റ് വിൻഡോ എന്നു പറയുന്ന പൊലീസ് സ്റ്റേഷനിൽ സ്ത്രീകൾക്ക് ആക്സസ് ഉണ്ടായിരിക്കണം. സ്ത്രീകൾക്ക് ഇരുപത്തിനാല് മണിക്കൂറിലും പൊലീസ് സ്റ്റേഷനിൽ കടന്നുചെന്ന് പരാതിപറയാനും അതിന് പരിഹാരം കാണാനും സാധിക്കുമ്പോൾ മാത്രമാണ് യഥാർത്ഥത്തിലുള്ള സ്ത്രീനീതി നടപ്പിലാകുന്നത്. ഒരു സ്ത്രീക്ക് നമ്മുടെ നാട്ടിലെ ഏത് സ്ഥലവും ഇരുപത്തിനാല് മണിക്കൂറും ആക്സസ്സിബിൾ ആകുമ്പോൾ മാത്രമേ സുരക്ഷിതത്വം ഉറപ്പാക്കാൻ ഒരു സമൂഹം എന്ന നിലയിൽ നമുക്ക് സാധിക്കുക

യുള്ളു. നമ്മുടെ നാട്ടിൽ പൊലീസുകാരുടെ എണ്ണം ആവശ്യമുള്ള നിലവാരത്തിൽ ഉയർന്നിട്ടില്ല. പൊലീസിൽ സ്ത്രീകളുടെ എണ്ണം 33 ഉം മുൻനിലവാരവും ആകണമെന്ന തീരുമാനം 91-ൽ നായനാർ സർക്കാരിന്റെ കാലത്തുതന്നെ വന്നതാണ്. നേരത്തേ സ്ത്രീകൾക്കും വികലാംഗകർക്കും സബ് ഇൻസ്പെക്ടർ പരീക്ഷയിൽ അപേക്ഷിക്കാൻ കഴിയില്ലായെന്ന് പി.എസ്.സി. നോട്ടീഫിക്കേഷനിലുണ്ടായിരുന്നു. എന്നാലിന്ന് സ്ത്രീകൾക്കും അപേക്ഷിക്കാം എന്നായിട്ടുണ്ട്. നമ്മുടെയത്ര വികസിച്ചിട്ടില്ലാത്ത സംസ്ഥാനങ്ങളിൽ വനിതാ പൊലീസ് എണ്ണം 33 ഉം മുൻനിലവാരവും കടന്നു. മറ്റൊരു കാര്യം ജെൻഡർ സെൻസിറ്റൈവ് സെക്ഷൻ ഉള്ളവരായിരിക്കണം പൊലീസിലും എക്സൈസിലുമൊക്കെ വർക്ക് ചെയ്യേണ്ടത് എന്നതാണ്.

രാഷ്ട്രീയരംഗം

അഡ്വ.സി. എസ്. സുജാത എക്സ് എംപി



ജനസംഖ്യയിൽ പകുതി വരുന്ന സ്ത്രീയെ മാറ്റിനിർത്തി ഒരു മാറ്റവും ലോകത്ത് സൃഷ്ടിക്കാൻ സാധ്യമല്ല. ഒക്ടോബർ സോഷ്യലിസ്റ്റ് വിപ്ലവത്തിൽ വലിയ പങ്കാണ് സ്ത്രീകൾ വഹിച്ചത്. വോട്ടവകാശം ഉൾപ്പെടെ ആദ്യമായി സ്ത്രീകൾക്ക് സാധ്യമാക്കിയത് സോവിയറ്റ് യൂണിയൻ ആണ് എന്ന് നിങ്ങൾക്കറിയാം. നമ്മുടെ നാടിന്റെ ചരിത്രം നോക്കിയാൽ നവോത്ഥാന പോരാട്ടങ്ങളിലെല്ലാം സ്ത്രീകളുടെ സ്വാധീനം ഉണ്ടായിരുന്നു. അതിനുശേഷം നടന്ന ഇന്ത്യയുടെ സ്വാതന്ത്ര്യ സമരത്തിലെല്ലാം സ്ത്രീകൾ എത്രമാത്രം പങ്കുവഹിച്ചിട്ടുണ്ടായിരുന്നു. പക്ഷേ, ചരിത്രം നമ്മളെ എത്രമാത്രം രേഖപ്പെടുത്തിയിട്ടുണ്ട്! നമ്മൾ പരിശോധിക്കുമ്പോൾ അവിടെ സ്ത്രീകളുടെ സാന്നിധ്യം വളരെ കുറവുതന്നെയാണ്. സ്വാതന്ത്ര്യ സമരത്തിന്റെ എഴുപത്തിയഞ്ചാം വാർഷികം ആഘോഷിക്കുന്ന ഈ വേളയിൽ നമ്മൾ പറയണം രാജ്യത്തിന്റെ സ്വാതന്ത്ര്യസമരത്തിൽ നമ്മൾ എത്രമാത്രം ഇടപെട്ടിരുന്നുവെന്നും എന്നാൽ രാജ്യത്ത് സ്ത്രീകൾ

ക്ക് എത്രമാത്രം പരിഗണന ലഭിക്കുന്നുണ്ട് എന്നും. ഭരണഘടനാ രൂപീകരണത്തിൽ മലയാളികളായ മുൻ പേരുൾപ്പെടെ പതിനാലോളം സ്ത്രീകൾ ഉണ്ടായിരുന്നു. ഭരണഘടനയിൽ സ്ത്രീകൾക്ക് തുല്യ പരിഗണന നൽകിയത് വെറുതെ സംഭവിച്ചതല്ല. സ്ത്രീയുടെ പങ്ക് വളരെ വലുത് തന്നെയാണ് ആ പങ്ക് നമുക്ക് സ്ഥാപിച്ചെടുക്കാൻ കഴിയണം.

വനിതാ - ശിശു വികസന വകുപ്പ്

ടി.വി. അനൂപമ, ഐഎഎസ്,
വനിതാ ശിശുവികസന വകുപ്പ് ഡയറക്ടർ



വനിതാ ശിശുവികസന വകുപ്പ് 2017-ലാണ് രൂപീകൃതമായത്. എന്നിരുന്നാലും 2020 ഫെബ്രുവരി മാസം മുതലാണ് ഒരു വേറിട്ട വകുപ്പായി കേരളത്തിൽ പ്രവർത്തിക്കാൻ തുടങ്ങിയത്. സോഷ്യൽ, പൊളിറ്റിക്കൽ, എക്കണോമിക്കലി എംപവേയ് ആയിരിക്കുന്ന സ്ത്രീകളുടെയും, കുട്ടികളുടെയും പരിരക്ഷയെന്ന ദൗത്യമാണ് വകുപ്പ് മുന്നോട്ടു വയ്ക്കുന്നത്. അതോടൊപ്പം സർക്കാരിന്റെ വിവിധ പ്രോജക്ടുകൾ, പോളിസിക്ൾ, പ്രോഗ്രാമുകൾ എന്നിവകളിലൂടെയും വിവിധ വകുപ്പുകളുടെ ഏകോപനത്തിലൂടെയും കുട്ടികളുടെയും സ്ത്രീകളുടെയും ഉന്നമനം പൂർണ്ണമാക്കുക എന്നതാണ് വകുപ്പിന്റെ ലക്ഷ്യം,

കഴിഞ്ഞ അഞ്ച് വർഷത്തെ പദ്ധതിയുടെ ഭാഗമായി സ്ത്രീകൾക്കുവേണ്ടി സോഷ്യൽ ആൻഡ് ഇക്കണോമിക് എംപവർമെന്റ്, ഇക്വൽ വർക്ക് പാർട്ടിസിപ്പേഷൻ, സേഫ് ആൻഡ് സെക്യൂർ എൻവിറോൻമെന്റ്, ഇംപ്ലിമെന്റേഷൻ ഓഫ് ഓൾ ലോസ് റിലേറ്റഡ് ടു വിമൻ എന്നീ സമീപനങ്ങൾ സർക്കാർ മുന്നോട്ടുവെച്ചിരുന്നു. ഈ സമീപനങ്ങളുടെ അടിസ്ഥാനത്തിലാണ് കഴിഞ്ഞ അഞ്ച് വർഷമായുള്ള പദ്ധതികളും സ്കീമുകളുമെല്ലാം വകുപ്പ് നിർവഹിച്ചുകൊണ്ടിരിക്കുന്നത്. വനിതാ ശിശുവികസന വകുപ്പ് ഡയറക്ടറേറ്റും വിവിധ ഏജൻസികളും അടങ്ങുന്ന



താണ്. വനിതാ കമ്മീഷൻ, വനിതാ വികസന കോർപ്പറേഷൻ, ജൻഡർ പാർക്ക്, സാമൂഹിക ക്ഷേമ ബോർഡ്, ചൈൽഡ് വെൽഫെയർ കൗൺസിൽ എന്നീ വിവിധ ഘടകങ്ങൾ കൂടി ചേർന്നതാണ് വനിതാ ശിശുവികസന വകുപ്പ്.

ശാസ്ത്രമേഖല

ഡോ. ടെസ്റ്റി തോമസ്,
ഡയറക്ടർ ജനറൽ
(എയ്റോനോട്ടിക്കൽ സിസ്റ്റംസ്)



ജനസംഖ്യയിൽ പകുതിയിലേറെ വരുന്ന സ്ത്രീകളെ ശാസ്ത്രമേഖലയിൽ കൂടുതലായി സംഭാവന നൽകാൻ പര്യാപ്തമാക്കണം. കൂടാതെ ശാസ്ത്രസാങ്കേതിക വിദ്യയിലൂടെ കൈവരിക്കുന്ന നേട്ടങ്ങൾ സ്ത്രീകൾക്കുകൂടി തുല്യമായി വീതിച്ച് ജീവിത ഗുണനിലവാരം ഉറപ്പാക്കാനും ശ്രമിക്കണം. തങ്ങളുടെ മാർഗത്തിൽ നേരിടുന്ന വെല്ലുവിളികളെ മറികടക്കാൻ കഴിയുമെന്ന് എപ്പോൾ സ്ത്രീകൾ മനസ്സിലാക്കുന്നുവോ അപ്പോൾ കൂടുതൽ സ്ത്രീകൾ സമൂഹത്തിന്റെ മുഖ്യധാരയിലേക്ക് ഉയരും. മിസൈൽ, എയ്റോനോട്ടിക്കൽ മേഖലയായ ഡിആർഡിഒയിൽ പ്രവർത്തിക്കാൻ ഭാഗ്യം ലഭിച്ച എനിക്ക് ഓരോ വെല്ലുവിളികളെയും അവസരമായി ഏറ്റെടുക്കാനും അതിനനുസരിച്ച് പ്രവർത്തിക്കുവാനും സാധിച്ചിട്ടുണ്ട്. ഒരുവലിയ സഞ്ചി നിറയെ പരുത്തി നിറച്ചത്, കാണുന്നവർക്ക് ഭാരമായിട്ടും അനുഭവിച്ചറിയുന്നവർക്ക് കൈകാര്യം ചെയ്യാൻ എളുപ്പമുള്ളതായിട്ടും തോന്നും. എല്ലാ പക്ഷികളും മഴക്കാലത്ത് അഭയം കണ്ടെത്തുന്നു എന്നാൽ കഴുകൻ കാർമ്മേഘത്തിനു മുകളിലൂടെ പറന്ന് മഴയെ മറികടക്കുന്നു എന്ന ഡോ.എപിജെ അബ്ദുൾ കലാമിന്റെ വാക്കുകൾ ഉദ്ധരിച്ചുകൊണ്ട് ഞാൻ ഈ പ്രസംഗം അവസാനിപ്പിക്കുന്നു. വെല്ലുവിളികൾ തെരഞ്ഞെടുത്ത് നിങ്ങളെ അടയാളപ്പെടുത്തുക. എങ്കിൽ നിങ്ങൾ ലോകത്തിന്റെ നിറുകയിലെത്തുമെന്ന് എനിക്കുറപ്പുണ്ട്. നന്ദി, ജയ് ഹിന്ദ്.



നീതിനിർവഹണം

അഡ്വ. എ. പാർവതി മേനോൻ,
സ്റ്റാൻഡിങ് കൗൺസൽ,
കേരള വനിതാ കമ്മീഷൻ



ഭരണഘടനാ പരമായി സ്ത്രീകൾക്കു മാത്രമായി രൂപീകരിക്കുന്ന നിയമങ്ങൾ ഭരണഘടനാ വിരുദ്ധമല്ലെന്ന് ഭരണഘടനാ അനുച്ഛേദം 15(3) ൽ തന്നെ പറയുന്നുണ്ട്. അതോടൊപ്പം തന്നെ ഒരു വ്യക്തിയെയും ജാതിയുടെയോ, മതത്തിന്റെയോ, ലിംഗത്തിന്റെയോ പേരിൽ മാറ്റി നിർത്തരുത്, ഒരാളുടെ അവസരങ്ങളും നഷ്ടപ്പെടുത്തരുത് എന്ന് ഭരണഘടനാ പരയുന്നുണ്ട്. സ്ത്രീകളുടെ ഡിഗ്നിറ്റി നിലനിർ

ത്താനും അവരുടെ സ്വകാര്യതയും മറ്റും പരിപാലിക്കാനുള്ള എല്ലാ അവകാശങ്ങളും ഭരണഘടനാപരമായിതന്നെയുണ്ട്. ഇന്ത്യൻ ശിക്ഷാ നിയമത്തിൽ നിലവിലുള്ള നിയമങ്ങൾക്കു പുറമേ പല സന്ദർഭങ്ങളിലും വേണ്ട നിയമങ്ങൾ വേണ്ട രീതിയിൽ പ്രയോഗിക്കുന്നില്ല എന്ന് തോന്നിയതുകൊണ്ടാണ് പലപ്പോഴും ദേശഗതി വന്നിട്ടുള്ളത്. നമുക്ക് തോന്നണം ആ നിയമം നമുക്ക് വേണമെന്ന്. ശൈശവ വിവാഹ നിരോധന നിയമം 1929-ൽ വന്നതാണ്. 1929-നുശേഷവും ശൈശവ വിവാഹങ്ങൾ നടക്കുന്നുണ്ട്. ശൈശവവിവാഹ നിരോധന ആക്ട് 2006-ൽ വന്നു. എന്നിട്ടും ശൈശവ വിവാഹം നടക്കുന്നു. എന്തുകൊണ്ട്? നമുക്ക് തോന്നണം നിയമം നമുക്ക് വേണമെന്ന്. 1961-ൽ സ്ത്രീധന നിരോധന നിയമം വന്നു. വിസ്മയയോ, ഉത്രയയോ പോലുള്ള കേസുകൾ വരുമ്പോൾ മാത്രമാണ് ഈ ആക്റ്റുകൾ നിലവിലുണ്ടെന്ന ബോധ്യം വരുന്നത്.

സിനിമ

അഞ്ജലി മേനോൻ,
സിനിമ സംവിധായിക

സിനിമ മേഖലയിൽ സ്ത്രീകൾക്ക് പ്രധാനമായും നാല് ഏരിയകളിലാണ് പ്രശ്നം വരുന്നത്. സിനിമ മേഖലയിൽ സെക്ഷൽ ഹാറാസ്‌മെന്റ് ആണ് നടക്കുന്നത് എന്ന കാഴ്ചപ്പാടാണ് ഉള്ളത്. അധികം സ്ത്രീകളൊന്നും പ്രവർത്തിക്കാത്ത ഒരു മേഖലയായിരുന്നു ഇത് ഒരു കാലത്ത്. എന്നാലിപ്പോൾ



അങ്ങനെയല്ല. ഈ ഒരു മേഖലയിൽ പ്രവർത്തിക്കാൻ താല്പര്യപൂർവ്വം പുതുതായി ഒരു പെൺകുട്ടി കയറിവരുമ്പോൾ നേരിടേണ്ട ഒരുപാട് പ്രശ്നങ്ങളുണ്ട്. മറ്റൊരു മേഖലയിലും ഇത് കാണാറില്ല. പോഷ് ആക്ട് ശരിയാംവിധം നടപ്പിലാക്കണം എന്നാണ് പരിഹാരമായി കാണുന്നത്. ലൈംഗിക അധിക്ഷേപം ഒരുതരത്തിലും വെച്ചുപൊറുപ്പിക്കില്ല എന്നൊരു നയം ഈ മേഖലയിലെ ഓരോരുത്തരും എടുക്കണം എന്നതാണ് ഇതിനൊരു പരിഹാരമായിട്ടുള്ളത്.

തുല്യ അവസരം സ്ത്രീകൾക്ക് നിലവിലാക്കുന്നതാണ് രണ്ടാമത്തെ പ്രശ്നം. ഈ മേഖലയിൽ പ്രവർത്തിക്കുന്ന സ്ത്രീക്ക് പുരുഷനു തുല്യമായൊരു സ്ഥാനം കിട്ടുന്നുണ്ടോ എന്ന് കാര്യമായി പരിശോധിച്ചാൽ മനസ്സിലാകും. ഏത് സെറ്റിൽ പോയാലും ഒരു പവർ ഇക്ഷേഷൻ അവിടെ പ്രവർത്തിക്കും. ക്രിയേറ്റീവ് എഞ്ചിനീയറിംഗിന്റെ അടിസ്ഥാനത്തിൽ കാണേണ്ട സിനിമാ മേഖലയിൽ ലിംഗവിവേചനത്തിന് ഒരു വശവും ഉണ്ടാവരുത്. എല്ലാ ഓർഗനൈസേഷനിലും ചില സ്ഥാനങ്ങളിൽ സ്ത്രീകളെ നിയമിച്ചിരിക്കുന്നത്. കൃത്യമായ അടിപ്രായവും കാഴ്ചപ്പാടും ഉള്ള സ്ത്രീകൾ മുന്നോട്ടുവരണം.

ഒരു സിനിമ ചെയ്തശേഷം സ്ത്രീകൾ വിട്ടുപോകുന്നത് എന്തുകൊണ്ടാണെന്ന് പഠനങ്ങൾ നടത്താത്തത് എന്തുകൊണ്ട്? ഈ മേഖലയിലേക്ക് ഒരുപാട് പേർക്ക് വരാൻ താല്പര്യമുണ്ട്. സിനിമ ഒരു പ്രഫഷണൽ ഇടമായി കാണാൻ കഴിയുന്ന കാലത്തുമാത്രമേ സ്ത്രീ-പുരുഷ അനുപാതം ശരിയായ രീതിയിൽ ഈ മേഖലയിൽ ഉണ്ടാവുകയുള്ളൂ. സംഘടിതമായ ഒരു സിനിമാ മേഖലയിൽ സ്ത്രീകളുടെ പ്രശ്നം വരുമ്പോൾ ആർക്കും ചെവിയും കേൾക്കില്ല കണ്ണും കാണില്ല എന്ന സ്ഥിതിയാണ്. അത് ഉണ്ടാകരുത്. സിനിമാ മേഖലയിലെ സ്ത്രീ വിരുദ്ധമായ സമീപനത്തെ ഞാൻ തള്ളിക്കളയുന്നു. ഒരു ഫിലിം സെറ്റിൽ ഐസിസി രൂപീകരിക്കുന്നുവെന്ന് പറയുന്നത് ഔദാര്യമല്ല, നാട്ടിലെ നിയമമാണ്.

ഗെയിംസ്

പി. വി. പ്രിയ

മുൻ ഫുട്ബോൾ ടീം കോച്ച്



ഗെയിംസിന്റെ ചരിത്രം പരിശോധിച്ചാൽ 1776-ൽ സ്ത്രീ പങ്കാളിത്തം എന്നാൽ മരണശിക്ഷയായിരുന്നു. നമ്മുടെ കേരളത്തെ ഇന്ത്യയിലൂടെ ലോകത്തിന് കാണിച്ചുകൊടുത്തത് നമ്മുടെ നാട്ടിലെ പി.ടി ഉഷ എന്ന 'സ്ത്രീ' ആയിരുന്നുവെന്ന് അഭിമാനകരമായ കാര്യമാണ്. 1986-ലെ ഏഷ്യൻഗെയിംസിൽ കേരളത്തിൽ നിന്നും നാല് വനിതകൾ പങ്കെടുത്തിരുന്നു. കേരള ചരിത്രത്തിൽ ഗെയിംസ് ഉന്നതിയിലേക്ക് കുതിച്ച കാലഘട്ടമായിരുന്നു. പി.ടി.ഉഷയ്ക്ക് ശേഷം 17 താരങ്ങൾ ഉണ്ടായിട്ടുണ്ട്. ഇന്ന് സ്ത്രീകൾ ഉന്നത വിദ്യാഭ്യാസരംഗത്ത് കടന്നുവരുന്നു, അതേസമയം സ്പോർട്സ് രംഗത്ത് പുരുഷ മേധാവിത്തം അടക്കി വാഴുന്ന കാലമാണ്. സ്ത്രീകൾക്കുവേണ്ടി ഒരു കാര്യം ചെയ്യണമെങ്കിൽ സ്ത്രീ പ്രാതിനിധ്യം ആവശ്യമാണ്. ആകെയുള്ളത് കേരള സിമ്മിങ് അസോസിയേഷന്റെ സെക്രട്ടറി ഒരു വനിതയാണ് എന്നുള്ളതാണ്. സ്ത്രീ പങ്കാളിത്തം ഉണ്ടാകുമ്പോഴാണ് സ്ത്രീകളുടെ പ്രശ്നങ്ങളിൽ ഒന്നുകൂടെ ഇടപെടാനാകുന്നത്. തുടർച്ചയായി നാല് തവണ കേരള വനിതകൾ വോളിബോൾ ചാമ്പ്യൻഷിപ്പ് നേടിയിട്ടുണ്ട്. അങ്ങനെ എടുത്തുപറയാവുന്ന വോളി, ബാസ്കറ്റ്ബോൾ, വാട്ടർപോളോ, ഗുസ്തി... കായിക മികവുള്ള കുട്ടികളെ ചെറുപ്പത്തിൽ കണ്ടെത്താൻ സ്കൂൾ തലത്തിൽ എന്തുചെയ്യാൻ കഴിയും? സർക്കാർ വിവിധ പദ്ധതികൾ നടപ്പിലാക്കുന്നുണ്ട്. ഇത്തരം പ്രോഗ്രാമുകളിൽ നിന്ന് എത്ര കുട്ടികൾ വരുന്നുണ്ട്. അതിൽ എത്ര പെൺകുട്ടികൾ പങ്കെടുക്കുന്നുണ്ട്. സ്ത്രീകൾക്ക് കരുത്ത് കുറവാണ് അതുകൊണ്ട് കായിക രംഗങ്ങളിൽ മത്സരിക്കാനാകില്ല എന്ന ചിന്താഗതികൾ മാറേണ്ടതുണ്ട്.



മാധ്യമ മേഖലയിലെ സ്ത്രീകളുമായി ബന്ധപ്പെട്ട ചർച്ചയിൽ കമ്മീഷൻ എന്തു ചെയ്തുവെന്ന ചോദ്യത്തിന് കമ്മീഷൻ ശിപാർശകൾ അടങ്ങിയ മാർഗരേഖ ചെയർപേഴ്സൺ അഡ്വ. പി.സതീദേവി ഉയർത്തിക്കാട്ടുന്നു.

മാധ്യമം

സോഫിയാ ബിന്ദ്



ജോലിസ്ഥലത്ത് ഉണ്ടാകേണ്ട ആഭ്യന്തര പരാതി പരിഹാര സമിതിയിൽ പരാതികൾ നൽകാൻ എത്ര പെൺകുട്ടികൾ മുന്നോട്ടുവരുന്നു. അതിന് പരിഹാര മാകുന്നതു മുൻപുതന്നെ ചില പെൺകുട്ടികൾ അത് പിൻവലിക്കുന്നു. മാധ്യമമേഖലയിലെ സ്ത്രീകൾ എന്നും എപ്പോഴും പൊരുതിക്കൊണ്ടിരിക്കുകയാണ്. ടെലിവിഷൻ സ്ക്രീനിൽ ഡിബേറ്റിൽ കാണുന്ന കുറച്ച് മുഖങ്ങൾക്കു പുറമേ നിരവധി സ്ത്രീകൾ വിവിധ മേഖലകളിൽ പ്രവർത്തിക്കുന്നു. ഇവർ

ക്കെല്ലാം തുല്യനീതിയുമില്ല, തുല്യവേതനവുമില്ല. ഇത്തരം പ്രശ്നങ്ങൾ മാധ്യമമേഖലയിൽ തുടരുന്നൂ കൊണ്ടിരിക്കുകയാണ്.

ഭക്ഷ്യാവകാശം

അഡ്വ. പി.വസന്തം

ഭക്ഷ്യ സുരക്ഷാ കമ്മീഷൻ അംഗം ഭക്ഷണം, ആരോഗ്യം എന്നിവ പരസ്പരം ബന്ധപ്പെട്ടുകിടക്കുന്നതാണ്. ഭരണഘടനയിൽ മനുഷ്യന്റെ മൗലികാവകാശങ്ങളെക്കുറിച്ച് വളരെ വിശദമായി പ്രതിപാദിച്ചിട്ടുണ്ടെങ്കിലും ഭക്ഷണത്തിന്റെ കാര്യം പറയുന്നില്ല. ഇന്ത്യയിൽ ബഹുഭൂരിപക്ഷം പട്ടിണിയിലും ദാരിദ്ര്യത്തിലുമായി





രുന്നതിനാൽ ഭക്ഷണം അവകാശമാക്കിമാറ്റാൻ ഒരു നിയമം 2013-ൽ കൊണ്ടുവരികയുണ്ടായി. അതൊരു സുപ്രഭാതത്തിൽ ഇന്ത്യൻ പാർലമെന്റിൽ കൊണ്ടുവന്ന നിയമമായിരുന്നില്ല. മറിച്ച് യുഎൻറെ ലോകത്തുള്ള പട്ടിണിപ്പാവങ്ങളിലെ ദാരിദ്ര്യനിർമ്മാർജ്ജനം എന്ന മുദ്രാവാക്യം ഉയർത്തിപ്പിടിച്ച് 2030 ഓടെ അംഗരാജ്യങ്ങൾ ഭക്ഷ്യഭദ്രത നിയമം കൊണ്ടുവരണമെന്ന് തീരുമാനമെടുത്തതിന്റെ അടിസ്ഥാനത്തിലായിരുന്നു. ഇന്ത്യയിൽ ഭക്ഷ്യ ഭദ്രതാ നിയമം കൊണ്ടുവന്നതോടെ ഭക്ഷണം അവകാശമായി മാറി. ലോകത്തിൽന്നെ ഏറ്റവും കൂടുതൽ സ്ത്രീപക്ഷ നിയമമുള്ള രാജ്യമാണ് ഇന്ത്യ. ഒരു പെൺകുട്ടിയുടെ വളർച്ചയ്ക്കു ആവശ്യമായ പോഷകാഹാരങ്ങൾ വേണം. റേഷൻകടയിലൂടെ ലഭിക്കുന്ന ഭക്ഷ്യവസ്തുക്കൾ ഭക്ഷ്യഭദ്രതാ നിയമത്തിന്റെ ഭാഗമായി ഉണ്ടായിട്ടുള്ളതാണ്. ഇതൊന്നും ലഭിച്ചിട്ടില്ലെങ്കിൽ നിങ്ങൾക്ക് ഭക്ഷ്യകമ്മീഷൻ പരാതിപ്പെടാം. അതിനനുസരിച്ചുള്ള ഭക്ഷ്യ അലവൻസ് ലഭിക്കാനുള്ള അവകാശവുമാണ്.

യുവതയുടെ പ്രതിനിധി

സി. രേഖ,
വിദ്യാഭ്യാസ, കായിക,
സ്റ്റാൻഡിങ് കമ്മിറ്റി ചെയർപേഴ്സൺ
കോഴിക്കോട് കോർപ്പറേഷൻ
രാഷ്ട്രീയരംഗത്ത് മുപ്പത് കഴിഞ്ഞ പുരുഷന്മാർ

വദർ മുണ്ടും ഷർട്ടും, സ്ത്രീകൾ സാരിയും മാത്രം ധരിച്ച് വരുന്ന പ്രവണത മാറണം. ഒരു പെണ്ണും ആണും ഒന്നിച്ച് നടന്നാലോ ഒരു സിനിമ കണ്ടാലോ അതിനെ ദുർവ്യാഖ്യാനം ചെയ്യുന്ന സമൂഹമാണിത്. അതെക്കുറിച്ച് അവരെ ബോധവൽക്കരിക്കണം. സ്ത്രീകളുടെ നേട്ടങ്ങളെ ഒഴുദാര്യമെന്ന് കണക്കിലെടുത്താണ് സമൂഹം മുന്നോട്ടു പോകുന്നതെങ്കിൽ സമൂഹത്തിൽ ഉറച്ചുനിന്ന് പ്രവർത്തിക്കാൻ സ്ത്രീകൾക്ക് കഴിയില്ല.



സ്പോർട്സ്

കെ.സി.ലേഖ,

ലോക ബോക്സിങ് ചാമ്പ്യൻ, ധ്യാൻചന്ദ് പുരസ്കാര ജേതാവ്



തികച്ചും കർഷക കുടുംബത്തിൽ ജനിച്ചു വളർന്ന് ഒരു ലോകചാമ്പ്യനായി. രാഷ്ട്രപതിയിൽ നിന്ന് ധ്യാൻചന്ദ് പുരസ്കാരം നേടി. കണ്ണൂരിലെ ചാത്തമംഗലത്ത് ജനിച്ചുവളർന്ന ഞാൻ ഒൻപതാം ക്ലാസിൽ പഠിക്കുമ്പോൾ സ്പോർട്സിൽ ത്രോ ഇനങ്ങളിലാണ് പങ്കെടുത്തത്. 2001-ലാണ് പെൺകുട്ടികൾക്ക് ബോക്സിങ് മത്സരം ആയി ഉൾപ്പെടുത്തിയത്. 2001-ൽ മദ്രാസിൽവെച്ച് നടന്ന ദേശീയ വനിതാ ബോക്സിങ് ചാമ്പ്യൻഷിപ്പിൽ കേരളത്തെ പ്രതിനിധീകരിച്ച് പങ്കെടുത്ത 11 അംഗ ടീമിൽ തെരഞ്ഞെടുക്കപ്പെട്ടതും സ്വർണമെഡൽ നേടാൻ കഴിഞ്ഞതും ഒരു തുടക്കമായിരുന്നു. ഏത് മേഖലയിൽ എത്രമാത്രം കഴിവ് തെളിയിക്കാൻ കഴിയും എന്നത് മുൻകൂട്ടി നിശ്ചയിക്കാനാകുന്നതല്ല. സ്ത്രീകൾക്ക് പല കഴിവുകളുണ്ടാകും. അതിനുള്ള വേദി ലഭിക്കുകയാണെങ്കിൽ നമ്മൾ അത് വിനിയോഗിക്കണം എന്നാണ് അനുഭവത്തിന്റെ അടിസ്ഥാനത്തിൽ പറയുന്നത്. ശരീരത്തിന് ശക്തിയില്ലെങ്കിലും മനസ്സിന് ശക്തിയുണ്ടാകണം. സുഹൃത്തുമായുള്ള ജൂഡോ മത്സരത്തിനിടെ ഇടതുകൈയിലെ രണ്ട് എല്ലും പൊട്ടി. അതിനുശേഷമാണ്, ദുഃഖനിശ്ചയത്തിലൂടെ ലോക ചാമ്പ്യൻഷിപ്പ് നേടാൻ കഴിഞ്ഞത്.

സാഹിത്യം

ബി. എം. സുഹ്റ

എഴുത്തുകാരി

വിവാഹമാണ് സ്ത്രീകളുടെ ലക്ഷ്യം എന്ന

ചിന്ത സ്ത്രീകളുടെ തലയിൽ അടിച്ചേൽപ്പിച്ചുകൊണ്ടിരുന്ന സമൂഹവും കുടുംബവും അവരുടെ ജീവിതം അടുക്കളയിൽ തളച്ചിട്ടത്. പുരുഷ ശരീരം പോലെ വെറും ഒരു ശരീരം മാത്രമായ സ്ത്രീയെ ലൈംഗികോപകരണമാക്കി മാറ്റിയതിലും പുരുഷ സമൂഹത്തിന്റെ പങ്ക് വളരെ വലുതാണ്. സ്ത്രീകൾ ചിന്തിക്കാനും ഉണർന്നു പ്രവർത്തിക്കാനും ചെയ്തതിനുശേഷമാണ് സ്ത്രീജീവിതത്തിൽ മാറ്റങ്ങൾ ഉണ്ടായത്. സ്ത്രീജീവിതത്തെ വീണ്ടും തളച്ചിടാൻ ശ്രമിക്കുമ്പോൾ അതിനെ ശക്തിയുക്തം എതിർക്കുന്നവരാണ് ഇന്നത്തെ എഴുത്തുകാരികൾ. സാഹിത്യ രംഗത്ത് സ്വന്തമായി പ്രവർത്തിക്കാൻ മാസം വരും മാസം കൂടിയേതീരു എന്ന് പത്തൊൻപതാം നൂറ്റാണ്ടിൽതന്നെ ലോക പ്രശസ്ത എഴുത്തുകാരി വെർജീനിയ വുൾഫ് പറഞ്ഞുവെച്ചിട്ടുണ്ട്. അവരുടെ ഒൺസ് ഓൺ റൂം എന്ന പുസ്തകത്തിൽ ഓക്സ്ഫർഡിലും മറ്റും പ്രസംഗിക്കാൻ പോയപ്പോൾ ഒരു സ്ത്രീ എന്ന നിലയിൽ അവർ നേരിട്ട പ്രശ്നങ്ങളാണ് ആ ലേഖന സമാഹാരത്തിൽ ഉള്ളത്. അക്കാലത്ത് ഓക്സ്ഫർഡിൽ സ്ത്രീകൾക്ക് പ്രവേശനമുണ്ടായിരുന്നില്ല. നമ്മുടെ ഇതിഹാസ ഗ്രന്ഥവും മലയാള സാഹിത്യ ചരിത്രമെല്ലാം നായകപ്രാധാന്യം



ഉള്ളവയാണ്. മണിപ്രവാളകാലത്ത് സ്ത്രീകളെ കാമത്തിന്റെ ചിമിഴിൽ ഒതുക്കിനിർത്തിയിരുന്നു. ഇരുപതാം നൂറ്റാണ്ടിന്റെ ആരംഭകാലത്തുതന്നെ സ്ത്രീകൾ സാഹിത്യ രംഗത്തുണ്ട്, പ്രത്യേകിച്ച് കേരളത്തിൽ. സമൂഹത്തിൽ നിന്നുള്ള എതിർപ്പുകൾ ഭയന്ന് പലരും പുരുഷ നാമത്തിലൊക്കെ എഴുതിയിട്ടുണ്ട്. രാത്രി ഭർത്താവും കുട്ടികളും ഉറങ്ങിയതിനുശേഷം വിളിക്കിന്റെ തിരി താഴ്ത്തിവെച്ച് എഴുതുന്ന പാപ്പി എന്ന കഥാപാത്രത്തെ അവതരിപ്പിച്ച് ലളിതാംബിക അന്തർജനം എഴുത്തുകാരികളുടെ ആത്മ സംഘർഷത്തിന്റെ അതിതീവ്രതയാണ് വെളിപ്പെടുത്തിയത്.

ലിംഗനീതിയും വിദ്യാഭ്യാസവും



ഡോ. കെ. എം. സോഫിയ
ലക്ചറർ, ഡയറ്റ്, കോഴിക്കോട്

Gender equality in education benefits every child.
It's not women's issue. It's people's issue.

കേരളത്തിലെ വിദ്യാഭ്യാസരംഗം ദേശീയവും അന്തർദേശീയവുമായ തലങ്ങളിൽ ഏറെ ശ്രദ്ധിക്കപ്പെടുകയും അംഗീകരിക്കപ്പെടുകയും ചെയ്യപ്പെട്ടിട്ടുണ്ട്. നീതി ആയോഗിന്റെ സുസ്ഥിര വികസന ലക്ഷ്യങ്ങളുടെ സൂചിക 2021 പ്രകാരം ഗുണമേന്മ വിദ്യാഭ്യാസത്തിന്റെ കാര്യത്തിൽ കേരളം രാജ്യത്ത് ഒന്നാംസ്ഥാനത്താണ്. ഗുണനിലവാരമുള്ള വിദ്യാഭ്യാസത്തിന്റെ സൂചകങ്ങളായി നീതി ആയോഗ് പരിഗണിച്ച മേഖലകളിൽ പ്രധാനപ്പെട്ട ഒന്ന് ലിംഗസമത്വമാണ്. ആൺകുട്ടികൾക്കും പെൺകുട്ടികൾക്കും തുല്യ പരിഗണനയും അവസരങ്ങളും നൽകുകയും ലിംഗഭേദത്തിന്റെ അടിസ്ഥാനത്തിൽ പെൺകുട്ടികളെ മാറ്റിനിർത്താതിരിക്കുകയും ചെയ്യുക എന്നതാണ് ലിംഗസമത്വം എന്നതുകൊണ്ട് അർത്ഥമാക്കുന്നത്. കേരളത്തിൽ വിദ്യാഭ്യാസരംഗത്ത് ലിംഗസമത്വം ഉറപ്പുവരുത്താൻ നമുക്ക് ഏതാണ് കഴിഞ്ഞിട്ടുണ്ട്. 2020-ലെ സ്റ്റാറ്റിസ്റ്റിക്സ് ആൻഡ് പ്രോഗ്രാം ഇംപ്ലിമെന്റേഷൻ മന്ത്രാലയത്തിന്റെ സർവ്വേ പ്രകാരം പെൺകുട്ടികളുടെ വിദ്യാഭ്യാസകാര്യത്തിൽ രാജ്യത്തെ ഏറ്റവും മികച്ച സംസ്ഥാനമായി തെരഞ്ഞെടുത്തിട്ടുള്ളത് കേരളത്തേയാണ്. പ്രീ പ്രൈമറിതലം മുതൽ പ്രീ യൂണിവേഴ്സിറ്റി തലം വരെയുള്ള പെൺകുട്ടികളുടെ, നിശ്ചിത പ്രായം അടിസ്ഥാനമായുള്ള ഹാജർ അനുപാതം (എഎസ്എആർ) പരിഗണിച്ചാണ് കേരളം മുന്നിലെത്തിയത്.

ഹയർസെക്കൻഡറി സ്കൂൾ പ്രവേശനത്തിലും ആർട്സ് ആൻഡ് സയൻസ് കോളേജുകളിലെ അണ്ടർ ഗ്രാജ്വേറ്റ് തലങ്ങളിലെ പ്രവേശനത്തിന്റെ കാര്യത്തിലും പെൺകുട്ടികളാണ്

ആൺകുട്ടികളേക്കാൾ മുന്നിൽനിൽക്കുന്നത്. പോസ്റ്റ് ഗ്രാജ്വേഷന്റെ കാര്യത്തിലും ഇതുതന്നെയാണ് സ്ഥിതി. മെഡിക്കൽ സയൻസുമായി ബന്ധപ്പെട്ട കോഴ്സുകളിലെല്ലാം പെൺകുട്ടികളുടെ വലിയതോതിലുള്ള പ്രാതിനിധ്യമാണ് കാണുന്നത്. മെഡിക്കൽ സയൻസ് ബിരുദബിരുദാനന്തര കോഴ്സുകളിലെ പെൺപ്രാതിനിധ്യം കാണിക്കുന്നത് ഭാവിയിലെ ഡോക്ടർമാരിൽ ഏതാണ് 60 ശതമാനവും സ്ത്രീകളായിരിക്കുമെന്നാണ്. എഞ്ചിനീയറിങ് കോളേജുകളിലും പോളിടെക്നിക് കോളേജുകളിലും മാത്രമാണ് പെൺകുട്ടികൾ ആൺകുട്ടികളേക്കാൾ പിന്നിലുള്ളത്. രാജ്യത്ത് ഏറ്റവും കൂടുതൽ സാക്ഷരതാനിരക്കുള്ള സംസ്ഥാനമായ കേരളത്തിൽ (93.9 ശതമാനം) സ്ത്രീ സാക്ഷരതയും (92 ശതമാനം) ഉയർന്നുതന്നെ നിൽക്കുന്നു.

കേരള മോഡൽ വികസനവും ലിംഗസമത്വവും

പെൺകുട്ടികളുടെ വിദ്യാഭ്യാസകാര്യത്തിലുള്ള കേരളത്തിന്റെ മുന്നേറ്റത്തിന് ചരിത്രപരമായ പിൻബലമുണ്ട്. കേരള വികസന മാതൃകയുടെ നേരിട്ടുള്ള പ്രതിഫലനമുണ്ട്. തുല്യതയിലും സാമൂഹ്യനീതിയിലുമുള്ള ഊന്നലും പ്രതിബദ്ധതയുമാണ് കേരള വികസന മാതൃകയുടെ പ്രത്യേകത. നവോത്ഥാന പ്രസ്ഥാനങ്ങളുടെ സ്വാധീനത്തോടൊപ്പം പുരോഗമന ഭരണകൂടങ്ങളുടെ ഇടപെടലുകളും ഈ മുന്നേറ്റത്തിന് ആക്കം കൂട്ടിയിട്ടുണ്ട്.

കേരളം മാനവ വികസന സൂചികയിൽ ഉയർന്നു നിൽക്കാൻ കാരണം അഭ്യസ്ഥവിദ്യാരായ സ്ത്രീജനങ്ങൾ ഉൾപ്പെടുന്ന പൊതുസമൂഹമാണ്. സ്ത്രീകളുടെ കൂടിയ ആയുർദൈർഘ്യം, കുറഞ്ഞ ശിശുമരണനിരക്ക്, പ്രസവസംബന്ധമായ മരണനിരക്കിലെ കുറവ്, കൂടിയ വിവാഹപ്രായം, തൊഴിലിടങ്ങളിലെ പങ്കാളിത്തം, പെൺകുട്ടികളുടെ കൊഴിഞ്ഞുപോക്കിലെ കുറവ് എന്നിവ കേരളത്തിന്റെ മികച്ച സാമൂഹ്യാരോഗ്യ സൂചികകളാണ്. സമ്പദ്വ്യവസ്ഥയെ ശക്തിപ്പെടുത്തുന്നതിനും സാമൂഹ്യനീതിയിലും സമതാധിഷ്ഠിതവുമായ വികസനപരിപാടികൾ യാഥാർത്ഥ്യമാക്കുന്നതിന് യുനസ്കോ പോലുള്ള ഏജൻസികൾ പെൺകുട്ടികളുടെ വിദ്യാഭ്യാസത്തെ അനിവാര്യമായ വികസനപ്രക്രിയയായാണ് കാണുന്നത്. ദാരിദ്ര്യം കുറച്ചുകൊണ്ടുവരുന്നതിനും ലിംഗാധിഷ്ഠിതമായ അതിക്രമങ്ങൾ ഇല്ലായ്മ ചെയ്യുന്നതിനും സുരക്ഷിതത്വവും ശുചിത്വബോധത്തിൽ ഊന്നിയതുമായ ജീവിതാവബോധം വളർത്തിയെടുക്കുന്നതിനും ലിംഗനീതിയിൽ അധിഷ്ഠിതമായ വിദ്യാഭ്യാസംകൊണ്ട് കഴിയേണ്ടതുണ്ട്.

വിദ്യാഭ്യാസത്തിൽ ലിംഗസമത്വം ഏറ്റെടുക്കാനെക്കെവരിക്കാൻ കഴിഞ്ഞിട്ടുണ്ടെങ്കിലും ജന്ധർ സെൻസിറ്റിവിറ്റിയുടെ കാര്യത്തിൽ നാമിനിയും ഒരുപാട് മുന്നോട്ടുപോകാനുണ്ട്. ജന്ധർ ന്യൂട്രൽ യൂണിഫോമുമായി ബന്ധപ്പെട്ട വിവാദങ്ങൾ സിംഗിൾ സെക്സ്

വിദ്യാലയങ്ങളോടുള്ള ആഭിമുഖ്യം, സ്ത്രീധനത്തിന്റെ പേരിൽ അടിക്കടിയുണ്ടാകുന്ന കൊലപാതകങ്ങൾ, ആത്മഹത്യകൾ, പ്രണയനൈരാശ്യ അതിക്രമങ്ങൾ എന്നിവ നാം നേരിടുന്ന പ്രതിസന്ധിയുടെ ആഴം ബോധ്യപ്പെടുത്തുന്നുണ്ട്. ഇതിനെതിരായ വിദ്യാഭ്യാസ പ്രവർത്തനം യഥാർത്ഥത്തിൽ കുടുംബത്തിൽ നിന്നുമാണ് ആരംഭിക്കേണ്ടത്. കുട്ടിയുടെ പ്രൈമറി സോഷ്യലൈസേഷൻ ആരംഭിക്കുന്നത് കുടുംബത്തിനകത്തുനിന്നുമാണ്. കുട്ടിക്കിടുന്ന പേര്, ലഭിക്കുന്ന വസ്ത്രങ്ങൾ, വാങ്ങിക്കൊടുക്കുന്ന കളിപ്പാട്ടങ്ങൾ, ലഭിക്കുന്ന അവസരങ്ങൾ, നൽകപ്പെടുന്ന ഉത്തരവാദിത്വങ്ങൾ എല്ലാതന്നെ ലിംഗഭേദം വീട്ടിനകത്തുതന്നെ നിർമ്മിച്ചെടുക്കുന്നവയാണ്. കുട്ടിയുടെ സെക്കൻഡറി സോഷ്യലൈസേഷന്റെ ഇടം വിദ്യാലയമാണ്. അവിടെ ക്ലാസിലും സ്കൂളിലും കുട്ടിക്ക് ലഭിക്കുന്ന അവസരങ്ങൾ, പാഠപ്രവർത്തനങ്ങളിലെ പങ്കാളിത്തം തുടങ്ങിയവയും ലിംഗഭേദം പെരിപ്ലിച്ചെടുക്കുന്നുണ്ട്. പാഠപുസ്തകത്തിലെ ചിത്രങ്ങൾ, കഥകൾ, കവിതകൾ, അനുബന്ധപ്രവർത്തനങ്ങൾ എല്ലാതന്നെ ഇതിന് അനുപുരകമായ സ്റ്റീരിയോ ടൈപ്പ് ഇമേജുകൾ പെൺകുട്ടികളെ സംബന്ധിച്ച് രൂപപ്പെടുത്തുന്നുണ്ട്. കുടുംബമെന്ന സ്വകാര്യ സ്ഥാപനത്തിനേക്കാളും വിദ്യാലയമെന്ന സാമൂഹിക സ്ഥാപനത്തിലാണ് ബോധപൂർവമായ പരിഷ്കരണ പ്രവർത്തനങ്ങൾക്ക് സാധ്യതകളുള്ളത്. ഹാജർപട്ടികയിൽ ആൺകുട്ടികളെയും പെൺകുട്ടികളെയും വേർതിരിച്ചെഴുതുന്ന രീതി നിലവിലുണ്ടായിരുന്നത് തിരുത്തിക്കുറിച്ചതും അധ്യാപികമാരുടെ ഡ്രസ്കോഡ് സാരി എന്നത് നിർബന്ധമായിരുന്ന വ്യവസ്ഥ മാറ്റിയതും ഇടതുപക്ഷ സർക്കാരിന്റെ കാലത്തുതന്നെയാണ്. ഇന്നും ക്ലാസ് മുറികളിൽ ആൺകുട്ടികൾ, പെൺകുട്ടികൾ എന്നിവർക്ക് പ്രത്യേക സ്ഥലവും ഇരിപ്പിടവുമുണ്ട്. സ്കൂൾ അസംബ്ലിയുടെ ഘടനയിലും ഇത് കാണാൻ കഴിയും. കളിസ്ഥലം ഏതാണ്ട് കൈയടക്കിവെച്ചിരിക്കുന്നത് ആൺകുട്ടികളാണ്. പെൺകുട്ടികൾ കൂടുതലും ഇൻഡോർ പ്രവർത്തനങ്ങളിൽ ഒരുങ്ങുകയാണ് പതിവ്. വളരെ നിസ്സാരമെന്ന് നമുക്ക് തോന്നാവുന്ന ഇത്തരം തെരഞ്ഞെടുപ്പുകളൊക്കെ ലിംഗഭേദത്തിന്റെ സാമാന്യബോധത്തെ ഉറപ്പിച്ചെടുക്കുകയാണ് ചെയ്യുന്നത്.

1986-ലെ ദേശീയ വിദ്യാഭ്യാസനയം സ്ത്രീകളുടെ വിദ്യാഭ്യാസത്തിന് പ്രത്യേക പരിഗണന നൽകിയിട്ടുണ്ട്. സമൂഹത്തിൽ സ്ത്രീകളുടെ അവസ്ഥയ്ക്ക് അടിസ്ഥാനപരമായ മാറ്റം വരുത്താൻ വിദ്യാഭ്യാസത്തെ ഒരു ഉപാധിയായി ഉപയോഗിക്കുമെന്നും ലിംഗവിവേചനത്തിന്റെ അതിരുകൾ നിർവീര്യമാക്കാൻ വിദ്യാഭ്യാസം സ്ത്രീകൾക്ക് അനുകൂലമായി വിഭാവനം ചെയ്യപ്പെടുമെന്നും ദേശീയവിദ്യാഭ്യാസനയം വ്യക്തമാക്കുന്നു. പാഠ്യപദ്ധതി ജൻഡർ സെൻസിറ്റീവായി മാറുക എന്നതാണ് ഏറ്റവും അടിയന്തരമായ ആവശ്യം. പാഠ്യപദ്ധതി പരിഷ്കരണത്തിന് മുൻ വ്യവഹാരവാദത്തിൽ

അധിഷ്ഠിതമായ പഠനരീതിയായിരുന്നു നിലവിലിരുന്നത്. നിലവിലുള്ള സാമൂഹികക്രമത്തിലെ വ്യവസ്ഥകൾ ചോദ്യംചെയ്യപ്പെടാതെ അതേപോലെ നിലനിർത്തുന്ന നിർമ്മിത അറിവുകൾ കുട്ടികൾക്ക് കൈമാറുക മാത്രമാണ് പഠനത്തിലൂടെ നടന്നിരുന്നത്. നിലവിലെ പുരുഷാധിപത്യപരമായ കാഴ്ചപ്പാടുകളെ ചോദ്യം ചെയ്യാനോ വിമർശനാത്മകമായി നോക്കിക്കാണാനോ ഉള്ള അവസരങ്ങൾ കുട്ടികൾക്ക് പഠനപ്രക്രിയയിൽ ലഭിച്ചിരുന്നില്ല. എന്നാൽ ഡി.പി. ഇ.പി മുതൽ ഇങ്ങോട്ടുള്ള പാഠ്യപദ്ധതി പരിഷ്കരണങ്ങളിൽ ലിംഗനീതിയിലധിഷ്ഠിതമായിട്ടുള്ള പഠനാനുഭവങ്ങൾ ഉൾച്ചേർക്കുന്നതിന് ബോധപൂർവമായ ശ്രമങ്ങളുണ്ടായി. ലിംഗഭേദമന്യേ വിദ്യാലയ പ്രാപ്യത ഉറപ്പുവരുത്തുന്നതിനോടൊപ്പം ജ്ഞാന നിർമ്മിതിവാദാധിഷ്ഠിതമായ പഠനപ്രക്രിയയിൽ ലിംഗനീതി പരമപ്രധാനമായ പരിഗണനാവിഷയമായി മാറുകയും ചെയ്തു.

ഭാഷ, സമൂഹത്തിലെ ലിംഗവിവേചനങ്ങളെ അതുപോലെ പ്രതിഫലിപ്പിക്കുന്നുണ്ട്. ഭാഷാപ്രയോഗങ്ങളിലെ ലിംഗവിവേചനം ഒഴിവാക്കാനായി യുനസ്കോ 1999-ൽ തന്നെ ഒരു മാർഗരേഖ പുറത്തിറക്കിയിട്ടുണ്ട്. ഇതുപ്രകാരം എൻസിഇആർടി തയ്യാറാക്കിയ നാഷണൽ ഫോക്കസ് ഗ്രൂപ്പ് ഓൺ ജൻഡർ ഇൻ എജ്യൂക്കേഷൻ (2006) പാഠപുസ്തകത്തിലെ ജൻഡർ അസമത്വങ്ങൾ എടുത്തുകാട്ടുകയുണ്ടായി. അതുപ്രകാരം പാഠപുസ്തകങ്ങളുടെ ഭാഷയിലും ചിത്രീകരണത്തിലും സ്ത്രീകഥാപാത്രങ്ങളുടെ ആവിഷ്കരണത്തിലും ബോധപൂർവമായ തിരുത്തലുകൾ വരുത്തുവാൻ നിർദ്ദേശിക്കപ്പെട്ടു. In my text book, I learned that only men are kings and soldiers എന്നുതുടങ്ങുന്ന, ഒരു വിദ്യാർത്ഥി രചിച്ച കവിതയെ പരിചയപ്പെടുത്തി കൊണ്ടാണ് പരിഷ്കരണത്തിന്റെ അനിവാര്യതയെക്കുറിച്ച് റിപ്പോർട്ട് പരാമർശിക്കുന്നത്.

ജനാധിപത്യമൂല്യങ്ങളിൽ അധിഷ്ഠിതമായ അധ്യാപക-വിദ്യാർത്ഥി ബന്ധങ്ങളാണ് ലിംഗാസമതം കുറയുന്നതിനുള്ള മറ്റൊരു സുപ്രധാന കണ്ണി. അധ്യാപകരുടെ ശാസ്ത്രീയവും ആരോഗ്യകരവും, ലിംഗനീതിയിൽ അധിഷ്ഠിതമായ സാമൂഹ്യബോധവും ജീവിതാവബോധവുമാണ് വിദ്യാലയപ്രവർത്തനങ്ങളിലും പഠനപ്രവർത്തനങ്ങളിലും നിഴലിക്കേണ്ടത്. കേരളത്തിൽ പാഠ്യപദ്ധതി പരിഷ്കരണം നടന്നുവരുന്ന അവസരത്തിൽ ഓരോ പൗരനും സ്വപ്നം കാണാനും അതിനനുസരിച്ച് വളരാനും രാഷ്ട്രനിർമ്മാണത്തിൽ പങ്കാളിയാകാനുമുള്ള വിവേചനരഹിതവും ലിംഗനീതിയിലധിഷ്ഠിതവുമായ വിദ്യാഭ്യാസക്രമം വിഭാവനം ചെയ്യപ്പെടേണ്ടതുണ്ട്. ഈ സമീപനം ക്രിയാത്മകമായി സന്നിവേശിപ്പിക്കുന്ന പാഠ്യപദ്ധതിയാണ് സാമൂഹികനീതിയിലും ജനാധിപത്യ വ്യവസ്ഥയിലും അധിഷ്ഠിതമായിട്ടുള്ള ഒരു സാമൂഹ്യക്രമത്തെ രൂപപ്പെടുത്തിയെടുക്കുന്നതിന്റെ സുപ്രധാന ഉപാധിയാകുന്നത്. ●

സ്ത്രീപക്ഷ മാധ്യമപ്രവർത്തനത്തിന് വനിതാ കമ്മീഷന്റെ അംഗീകാരം

കേരള വനിതാ കമ്മീഷന്റെ, മെമന്റോയും 20,000 രൂപ സമ്മാനത്തുകയും അടങ്ങുന്ന 2021-ലെ മാധ്യമ പുരസ്കാരം ജേതാക്കൾക്ക് കമ്മീഷൻ അധ്യക്ഷയും അംഗങ്ങളും ചേർന്ന് നൽകി. അന്താരാഷ്ട്ര വനിതാ ദിനാചരണത്തോടനുബന്ധിച്ച് കോഴിക്കോട് ടാഗോർ സെന്ററിനറി ഹാളിൽ വെച്ചായിരുന്നു പുരസ്കാര വിതരണം. മികച്ച അച്ചടി മാധ്യമ റിപ്പോർട്ടിനുള്ള പുരസ്കാരം മാതൃഭൂമി തൃശ്ശൂർ ബ്യൂറോയിലെ സീനിയർ റിപ്പോർട്ടർ എം.ബി.ബാബു ഏറ്റുവാങ്ങി. മെഡിക്കൽ വിദ്യാഭ്യാസരംഗത്തെ പെൺപെരുമ എന്ന റിപ്പോർട്ടിനാണ് പുരസ്കാരം. മികച്ച അച്ചടി മാധ്യമ ഫീച്ചർ വിഭാഗത്തിൽ മലയാള

മനോരമ കോട്ടയം യൂണിറ്റിലെ ചീഫ് സബ് എഡിറ്റർ സന്ധ്യ ഗ്രേസ് പുരസ്കാരം ഏറ്റുവാങ്ങി. ജാൻസൻസ് എന്ന അപൂർവ രോഗത്തിനോടു പൊരുതി നേട്ടങ്ങൾ കൈവരിച്ച നീന എന്ന സ്ത്രീയെക്കുറിച്ച് നീന, നീണ്ടൊരു പോരാട്ടത്തിന്റെ പേര് എന്ന ഫീച്ചറിനാണ് പുരസ്കാരം. മികച്ച ഫോട്ടോഗ്രാഫിക്കുള്ള പുരസ്കാരം മലയാള മനോരമ കോട്ടയം യൂണിറ്റിലെ പിക്ചർ എഡിറ്റർ റിജോ ജോസഫ് ഏറ്റുവാങ്ങി. സാക്ഷരതാ പരീക്ഷയിൽ കണക്കിന് ഫുൾ മാർക്കാണെന്ന കേട്ട വ്യഭയാലായ പഠിതാവിന്റെ ആഘോഷത്തോടെയുള്ള മുഖഭാവം ഒപ്പിയെടുത്തതിനാണ് പുരസ്കാരം.




മികച്ച ദൃശ്യമാധ്യമ റിപ്പോർട്ടിനുള്ള പുരസ്കാരം മാതൃഭൂമി ന്യൂസ് കോഴിക്കോട് റിപ്പോർട്ടർ സി. വിപിനും മികച്ച വീഡിയോഗ്രാഫിക്കുള്ള പുരസ്കാരം മാതൃഭൂമി ന്യൂസ് കോഴിക്കോട് യൂണിറ്റിലെ കാമറാ മാൻ ടി.കെ. ജോമും ഏറ്റെടുത്തു. പ്രതിസന്ധിയിൽ പതറാതെ ഇലക്ട്രിക് വീൽചെയറിൽ ജീവിതത്തെ മുന്നോട്ട് നയിക്കുന്ന ഭിന്നശേഷിക്കാരിയായ നൂർജ്ജ് ഹാനെ കുറിച്ചുള്ള റിപ്പോർട്ടും അതിന്റെ തന്നെ ദൃശ്യാവിഷ്കാരവുമാണ് ഇരുവരെയും പുരസ്കാരത്തിന് അർഹരാക്കിയത്.

മികച്ച ദൃശ്യമാധ്യമ മീച്ചറിനുള്ള പുരസ്കാരം മനോരമ ന്യൂസിലെ അനൂബ് ശ്രീധരൻ (വോളി ബോൾ രംഗത്തെ നാമകുഴി സിസ്റ്റേഴ്സ്) ഏറ്റെടുത്തു.

മാധ്യമപ്രവർത്തകനും എഴുത്തുകാരനുമായ സി.എസ്.വെങ്കിടേശ്വരൻ, മുൻ മാധ്യമപ്രവർത്തകയും ഗുരുവായൂർ ശ്രീകൃഷ്ണാ കോളജ് മലയാളം അസിസ്റ്റന്റ് പ്രഫസ്സറുമായ എം.എസ്. ശ്രീകല, എന്നിവരടങ്ങിയ രണ്ടംഗ ജൂറിയാണ് വിധിനിർണ്ണയം നടത്തിയത്. പ്രമുഖ ഫോട്ടോഗ്രാഫറായ പി. മു

സ്തഫ, ഇൻഫർമേഷൻ പബ്ലിക് റിലേഷൻസ് വകുപ്പ് ചീഫ് ഫോട്ടോഗ്രാഫർ വി. വിനോദ് എന്നിവരടങ്ങിയ ജൂറി ഫോട്ടോഗ്രാഫി വിഭാഗത്തിലും വിധി നിർണ്ണയം നടത്തി. ●



കേരള വനിതാ കമ്മീഷന്റെ 2021-ലെ മാധ്യമ പുരസ്കാര ജേതാക്കളായ ടി.കെ.ജോം, റിജോ ജോസഫ്, സന്ധ്യാ ശ്രേസ്, സി.വിപിൻ, അനൂബ് ശ്രീധരൻ എന്നിവർ പുരസ്കാരം ഏറ്റെടുത്തിരിക്കുന്നു.





കോഴിക്കോട് ഗസ്റ്റ് ഹൗസിൽ നടന്ന ചടങ്ങിൽ, കേരള വനിതാ കമ്മീഷൻ തയ്യാറാക്കിയ സ്ത്രീസമത്വ മാധ്യമ പ്രവർത്തനത്തിനുള്ള മാർഗരേഖ (ശിപാർശകൾ) മുഖ്യമന്ത്രി പിണറായി വിജയൻ വനിതാ കമ്മീഷൻ അധ്യക്ഷ അഡ്വ. പി. സതീദേവി സമർപ്പിക്കുന്നു. കമ്മീഷൻ അംഗങ്ങളായ അഡ്വ. ഷിജി ശിവജി, അഡ്വ. എം.എസ്. താര, ഷാഹിദാ കമാൽ എന്നിവർ സമീപം.

മാധ്യമങ്ങളുടെ സ്ത്രീസമത്വ സമീപനം ഒരു മാർഗരേഖ

കേരള വനിതാ കമ്മീഷൻ സംസ്ഥാന സർക്കാരിന് സമർപ്പിച്ച ശിപാർശകൾ

ഓരോ വ്യക്തിയും ഓരോ മാധ്യമമായിക്കൊണ്ടിരിക്കുന്ന, ബഹുജന പങ്കാളിത്തവും ബഹുമാധ്യമങ്ങളുമുള്ള സമഗ്രവും സമ്പൂർണ്ണവുമായ ഒരു മാധ്യമ ജനാധിപത്യ ലോകക്രമത്തിലേക്ക് സമൂഹം മാറിക്കഴിഞ്ഞിരിക്കുകയാണ്. തനിക്ക് ലോകത്തോടുപറയാനുള്ള ഒരു ഇടം ഇന്ന് പൗരന് ലഭ്യമാണ്. അതാണ് സാമൂഹികമാധ്യമങ്ങൾ അഥവാ സോഷ്യൽ മീഡിയ എന്നു നാം പറയുന്നത്. അച്ചടി, ദൃശ്യം, ശ്രാവ്യം, ഓൺലൈൻ, സോഷ്യൽമീഡിയ എന്നിങ്ങനെ മാധ്യമലോകം വിശാലമായെങ്കിലും വാർത്താവതരണത്തിലെ പക്ഷപാത, വർഗ്ഗ, വർണ്ണ, ലിംഗ വിവേചന സങ്കുചിതത്വം ഇനിയും മാറിയിട്ടില്ല. അതിന് വ്യക്തികൾ സ്വയം മാറണം, മാധ്യമ സ്ഥാപനങ്ങളുടെ

നയങ്ങൾ മാറണം. മാധ്യമപ്രവർത്തരുടെ കാഴ്ചപ്പാടും മാറണം. സമൂഹത്തിനു നേർക്കുപിടിച്ച കണ്ണാടിയാണ് മാധ്യമങ്ങൾ എന്ന് പൊതുവേ പറയുമ്പോൾ തീർച്ചയായും അവർ ആ സമൂഹത്തിലെ പകുതിയിലേറെ വരുന്ന സ്ത്രീകളുടെ അഭിമാനവും അവകാശങ്ങളും പരിരക്ഷിക്കുന്ന തരത്തിലാകണം. മാധ്യമപ്രവർത്തനത്തിലെ ആൺ-പെൺ തുല്യത അഥവാ ജൻഡർ ഇക്വാലിറ്റി എന്നത് സ്ത്രീകളെക്കുറിച്ച് വാർത്തകളിലെ മാന്യമായ അവതരണം, പദപ്രയോഗങ്ങൾ, പരോക്ഷമായി സ്ത്രീയെ നിന്ദിക്കുന്നതോ അവഹേളിക്കുന്നതോ ആയ പ്രയോഗം ഒഴിവാക്കൽ, ചില പ്രത്യേക ആങ്കിളുകളിലൂടെയുള്ള




വീഡിയോ ചിത്രീകരണം എന്നിവ ഒഴിവാക്കൽ തുടങ്ങിയവയെല്ലാം ഉൾപ്പെടും. വാർത്താ അവതരണത്തിൽ മാത്രമല്ല മാധ്യമ സ്ഥാപനങ്ങളുടെ പ്രവർത്തനങ്ങളിലെ എല്ലാ തലങ്ങളിലും ലിംഗസമത്വം പാലിക്കപ്പെടുന്നുവെന്ന് ഉറപ്പാക്കണം.

വാർത്താമാധ്യമങ്ങളിലൂടെയുള്ള ആശയപ്രചരണത്തിന്റെ സ്വാധീനം വർദ്ധിച്ചുവന്നുകൊണ്ടിരിക്കുന്ന സമകാലിക പശ്ചാത്തലത്തിൽ പുരോഗമനപരമായ ഒരു മാധ്യമനയം അനിവാര്യമാണ്. ഇതിന് പ്രേരകമാകുന്ന മാർഗനിർദ്ദേശങ്ങളടങ്ങിയ ശിപാർശകളാണ് കേരള വനിതാ കമ്മീഷൻ സംസ്ഥാന സർക്കാരിന്റെ പരിഗണനയ്ക്കായും മാധ്യമങ്ങളുടെ ശ്രദ്ധക്ഷണിക്കുന്നതിനുമായി സമർപ്പിക്കുന്നത്. സ്ത്രീയുടെ പക്ഷം ചേരലിനല്ല, സ്ഥിതിസമത്വവും സ്ത്രീസമത്വവും പാലിക്കപ്പെടുന്ന പൗരസമൂഹം രൂപപ്പെടുന്നതിനും സ്ത്രീപദവി അന്തസ്സോടെ നിലനിർത്തുന്നതിനും ഈ മാർഗരേഖ മാധ്യമ സ്ഥാപനങ്ങൾക്ക് പിന്തുടരാവുന്നതാണ്. ഇതിൽ മാധ്യമ സ്ഥാപനങ്ങൾക്ക് സ്ത്രീശാക്തീകരണവുമായി ബന്ധപ്പെട്ട തങ്ങളുടെ കാഴ്ചപ്പാടിനെക്കുറിച്ച് ആത്മവിശകലനത്തിനുള്ള ഒരു ഉപാധി (Self Analysis Tool) കൂടി ഉൾപ്പെടുത്തിയിട്ടുണ്ട്.

കേരള വനിതാ കമ്മീഷൻ തയ്യാറാക്കിയ കരട് മാർഗരേഖയിന്മേൽ കേരള യൂണിയൻ ഓഫ് വർക്കിങ്ങ് ജേർണലിസ്റ്റ്സ്, കേസരി സ്മാരക ജേർണലിസ്റ്റ്സ് ട്രസ്റ്റ്, നെറ്റ്വർക്ക് ഓഫ് വിമൻ ഇൻ മീഡിയ തുടങ്ങിയ മാധ്യമപ്രവർത്തക സംഘടനാ പ്രതിനിധികളെയും പ്രമുഖ മാധ്യമപ്രവർത്തകരെയും പങ്കെടുപ്പിച്ച് കൊല്ലം ആശ്രാമം സർക്കാർ അതിഥി മന്ദിരത്തിൽ 2021 ഡിസംബർ മുന്നിന് സംഘടിപ്പിച്ച ശില്പശാലയിൽ ഉരുത്തിരിഞ്ഞ അഭിപ്രായങ്ങൾകൂടി ഉൾപ്പെടുത്തി അന്തിമമാക്കിയ മാർഗരേഖ പിന്തുടരുന്നതിലൂടെ സമൂഹത്തിൽ നിലനിൽക്കുന്ന എല്ലാ സ്ത്രീവിരുദ്ധചിന്താഗതികൾക്കും തടയുന്ന ഒരു മാധ്യമസംസ്കാരം രൂപപ്പെടുത്തിയെടുക്കാൻ കഴിയുമെന്ന ഉറച്ച വിശ്വാസത്തോടെ പൊതുനന്മയെക്കരുതിയാണ് മാർഗരേഖ കേരള വനിതാ കമ്മീഷൻ സംസ്ഥാന സർക്കാരിന് സമർപ്പിച്ചത്.

കേരളത്തിലെ മാധ്യമപ്രവർത്തനം ഭാഷാപരമായും ചിന്താപരമായും ചിത്രീകരണപരമായും കൂടുതൽ ലിംഗസമത്വത്തിൽ അധിഷ്ഠിതമാകുന്നതിന് മാധ്യമങ്ങളെ സഹായിക്കുന്നതിനായും സ്ത്രീ-പുരുഷ വിവേചനമില്ലാത്ത സന്തുലിതാവസ്ഥ മാധ്യമമേഖലയിൽ കൊണ്ടുവരാൻ ഉതകുന്ന തരത്തിലുമാണ് മാർഗരേഖയാണ് കേരള വനിതാ കമ്മീഷൻ മുന്നോട്ടുവയ്ക്കുന്നത്. ഈ മാർഗനിർദ്ദേശങ്ങൾ ഒൻപത് ഭാഗങ്ങളായി തിരിച്ചിരിക്കുന്നു. ആദ്യ എട്ട് ഭാഗങ്ങൾ ഓരോന്നും സ്ത്രീസമത്വ മാധ്യമപ്രവർത്തനത്തിന്റെ വിവിധ വശങ്ങൾ ഉൾക്കൊള്ളുന്നു. ഒൻപതാം ഭാഗത്തിൽ മാധ്യമങ്ങളുടെ സ്ത്രീസമത്വ സമീപനത്തിനായി കേരള വനിതാ കമ്മീഷൻ സംസ്ഥാന സർക്കാരിന് സമർപ്പിക്കുന്ന ശിപാർശകൾ ഉള്ളടക്കം ചെയ്യുന്നു. ●

മാർഗരേഖയുടെ ആമുഖം ആണ് ഈ കുറിപ്പ്





കേരള വനിതാ കമ്മീഷൻ ആക്റ്റ് ഭേദഗതി നിർദ്ദേശങ്ങൾ സർക്കാരിന് സമർപ്പിക്കുന്നു

കരട്
നിർദ്ദേശങ്ങൾ
തയ്യാറാക്കുന്നതിനുള്ള
അഞ്ച് ഘട്ട ചർച്ച
നടന്നുകഴിഞ്ഞു.

കേരള വനിതാ കമ്മീഷൻ ആക്റ്റ് ഭേദഗതി സംബന്ധിച്ച നിർദ്ദേശങ്ങൾ തയ്യാറാക്കിയത് കാലതാമസം കൂടാതെ സർക്കാരിന് സമർപ്പിക്കാൻ കേരള വനിതാ കമ്മീഷൻ തയ്യാറെടുക്കുന്നു. ഇതിനായുള്ള കരട് നിർദ്ദേശങ്ങൾ തയ്യാറാക്കുന്നതിനുള്ള അഞ്ച് ഘട്ട ചർച്ച നടന്നുകഴിഞ്ഞു. പരാതിയിൻമേൽ കമ്മീഷൻ എടുക്കുന്ന തീരുമാനങ്ങൾ ഫലപ്രദമായി എക്സിക്യൂട്ട് ചെയ്യാൻ കഴിയും വിധം ആക്റ്റിലെ വിവിധ സെക്ഷനുകൾ ഭേദഗതി ചെയ്ത് ശിക്ഷാധികാരങ്ങൾ, അധികാര പരിധികൾ, പരിഗണിക്കേണ്ട പരാതികളുടെ സ്വഭാവം തുടങ്ങിയ വിവിധ നിർദ്ദേശങ്ങളാണ് പരിഗണനയിലുള്ളതെന്ന് കമ്മീഷൻ ചെയർപേഴ്സൺ അഡ്വ. പി. സതീദേവി പറഞ്ഞു.

ഭേദഗതി ബില്ലിൽ ഉൾപ്പെടുത്തേണ്ട വിഷയങ്ങളെ സംബന്ധിച്ച് കേരള വനിതാ കമ്മീഷൻ വിവിധ ഘട്ടങ്ങളിലായി എറണാകുളം



കേരള വനിതാ കമ്മീഷൻ ആക്റ്റ് ഭേദഗതി സംബന്ധിച്ച് കേരള വനിതാ കമ്മീഷൻ എറണാകുളം ഗവൺമെന്റ് ഗസ്റ്റ് ഹൗസ് ലൈബ്രറി ഹാളിൽ സംഘടിപ്പിച്ച ചർച്ചയിൽ കമ്മീഷൻ അധ്യക്ഷ അഡ്വ. പി. സതീദേവി, അഡ്വക്കറ്റ് ജനറൽ കെ.ഗോപാലകൃഷ്ണക്കുറുപ്പ്, ഡയറക്ടർ ജനറൽ ഓഫ് പ്രോസിക്യൂഷൻ റ്റി.എ. ഷാജി, മുൻ നിയമ സെക്രട്ടറി ബി.ജി. ഹരീന്ദ്രനാഥ്, ആദ്യ ഡയറക്ടർ അലക്സാണ്ടർ ജേക്കബ്, കമ്മീഷൻ അംഗങ്ങളായ ഷാഹിദാ കമാൽ, അഡ്വ.ഷിജി ശിവജി, ഇ.എം.റായ, സ്റ്റാൻഡിങ് കൗൺസൽ എ.പാർവതി മേനോൻ, ഡയറക്ടർ ഷാജി സുഗുണൻ എന്നിവർ.

ഗവൺമെന്റ് ഗസ്റ്റ് ഹൗസ് ലൈബ്രറി ഹാളിലും ഗൃഹീത മീറ്റിംഗുമായി സംഘടിപ്പിച്ച വിദഗ്ധ സമിതി ചർച്ചകളിൽ കമ്മീഷൻ ചെയർപേഴ്സൺ അഡ്വ.പി.സ തീദേവി അധ്യക്ഷത വഹിച്ചു. അഡ്വക്കറ്റ് ജനറൽ കെ.ഗോപാലകൃഷ്ണക്കുറുപ്പ്, ഡയറക്ടർ ജനറൽ ഓഫ് പ്രോസിക്യൂഷൻ റ്റി.എ. ഷാജി, മുൻ നിയമ സെക്രട്ടറി ബി.ജി. ഹരീന്ദ്രനാഥ്, സുപ്രീം കോടതി അഭിഭാഷകൻ പി.വി.ദിനേഷ്, മുൻ ജയിൽ ഡിജിപിയും വനിത കമ്മീഷന്റെ പ്രഥമ

ഡയറക്ടറുമായ ഡോ. അലക്സാണ്ടർ ജേക്കബ്, കമ്മീഷൻ അംഗങ്ങളായ അഡ്വ. എം.എസ്. താര, ഇ.എം.റായ, അഡ്വ. ഷിജി ശിവജി, ഷാഹിദാ കമാൽ, മുൻ മെമ്പർ സെക്രട്ടറി പി. ഉഷാരാണി, മെമ്പർ സെക്രട്ടറി സോണിയാ വാഷിങ്ടൺ, ഡയറക്ടർ ഷാജി സുഗുണൻ, ലോ ഓഫീസർ പി. ശിരിജ, കേരള വനിതാ കമ്മീഷന്റെ ഹൈക്കോടതിയിലെ സ്റ്റാൻഡിങ് കോൺസൽ എ. പാർവതി മേനോൻ എന്നിവർ പങ്കെടുത്തു. ●



പൊട്ടിച്ചെറിയാൻ ചങ്ങലകൾ ബാക്കി

കടുത്ത ലിംഗ വിവേചനത്തിന്റെയും വംശീയ വിഭേദത്തിന്റെയും പശ്ചാത്തലം സൃഷ്ടിക്കപ്പെട്ടുകൊണ്ടിരിക്കുന്ന ഒരു ലോക സാഹചര്യം സുസ്ഥിര വികസനത്തിലേക്ക് എത്തുന്നതിൽ നിന്ന് നമ്മളെ തടസ്സപ്പെടുത്തുന്നു എന്നുള്ളത് ഒരു വസ്തുതയാണ്.

അഡ്വ. പി. സതീദേവി
 ചെയർപേഴ്സൺ,
 കേരള വനിതാ കമ്മീഷൻ

ജനജീവിതത്തിന്റെ സമസ്തമേഖലകളെയും തകർത്തറിഞ്ഞ കൊറോണാ വൈറസിന്റെ പിടിയിൽനിന്ന് ലോകം മോചിതമായിക്കൊണ്ടിരിക്കുന്ന ഒരു സാഹചര്യത്തിലാണ് ഇത്തവണ സാർവദേശീയ വനിതാദിനം ആചരിക്കപ്പെടുന്നത്. ആണവയുദ്ധഭീതി ആശങ്ക പടർത്തുന്ന ഒരു ആഗോള സാഹചര്യത്തിൽ സ്ത്രീ ജീവിതം ഏറെ ഭീഷണികൾ നേരിട്ടുകൊണ്ടിരിക്കുന്ന അവസ്ഥ സംജാതമാകുമ്പോൾ ഐക്യരാഷ്ട്രസഭയുടെ സുസ്ഥിരമായൊരു നാളേക്ക് വേണ്ടി ലിംഗനീതിയിലുറച്ച് ഇന്ന് എന്ന മുദ്രാവാക്യം എത്രത്തോളം ഫലപ്രാപ്തിയിൽ എത്തിക്കാൻ കഴിയും എന്ന ആശങ്കയാണ് സ്ത്രീ സമൂഹത്തിന്റെ മുന്നിലുള്ളത്. ഈ ആശയം പ്രാവർത്തികമാക്കണമെങ്കിൽ ലോകത്ത് സമാധാനാന്തരീക്ഷം കൈവരിക്കണം എന്നതിൽ യാതൊരു തർക്കവുമില്ല. കടുത്ത ലിംഗ വിവേചനത്തിന്റെയും വംശീയ വിഭേദത്തിന്റെയും പശ്ചാത്തലം സൃഷ്ടിക്കപ്പെട്ടുകൊണ്ടിരിക്കുന്ന ഒരു ലോക സാഹചര്യം സുസ്ഥിര വികസനത്തിലേക്ക് എത്തുന്നതിൽ നിന്ന് നമ്മളെ തടസ്സപ്പെടുത്തുന്നു എന്നുള്ളത് ഒരു വസ്തുതയാണ്.

വൈറസ് വ്യാപനം ഉണ്ടാക്കിയ സാമ്പത്തിക ദുരിതങ്ങളും തൊഴിലില്ലായ്മയും കുടുംബാന്തരീക്ഷത്തെ വളരെ ദോഷകരമായി ബാധിച്ചു എന്നുള്ള വാർത്തകൾ ലോകമെമ്പാടും



റിപ്പോർട്ട് ചെയ്യപ്പെട്ടിരുന്നു. ആ സാഹചര്യം മാറ്റിയെടുക്കുന്നതിന് വേണ്ടി ഭരണകൂടം എത്രത്തോളം ജനപക്ഷത്തു നിന്നുകൊണ്ട് സ്ത്രീപക്ഷ വീക്ഷണം ഉയർത്താൻ തയ്യാറായിട്ടുണ്ട് എന്നുള്ളത് പരിശോധിക്കപ്പെടേണ്ടതാണ്.

ചരിത്രത്തിലൂടെ

നൂറ്റാണ്ടുകൾക്കു മുമ്പുതന്നെ ലോകത്ത് നിലനിന്നിരുന്ന കടുത്ത ലിംഗ വിവേചനത്തിന്റെയും അവകാശ നിഷേധങ്ങളുടെയും പശ്ചാത്തലത്തിലാണ് ഫെമിനിസ്റ്റ് ആശയങ്ങൾ ഉയർന്നുവരാൻ ഇടയായിട്ടുള്ളത്. രണ്ടാം ലോകമഹായുദ്ധത്തിന്റെ പശ്ചാത്തലത്തിൽ അതിന്റെ ഏറ്റവും തീക്ഷ്ണഘടകങ്ങൾ നേരിടേണ്ടി വന്നിട്ടുള്ള സ്ത്രീകളുടെ ജീവിതത്തിന് മാറ്റം ഉണ്ടാക്കിയെടുക്കാനുള്ള നിരവധി ആയിട്ടുള്ള പോരാട്ടങ്ങൾ ഉയർന്നുവന്നു.

ഈ പശ്ചാത്തലത്തിലായിരുന്നു സാമ്രാജ്യത്വ രാഷ്ട്രങ്ങളുടെ തലപ്പത്ത് ഉണ്ടായിരുന്ന അമേരിക്കയിലെ ന്യൂയോർക്ക് പട്ടണത്തിൽ 1857 മാർച്ച് 8-ന് തുറന്ന തൊഴിലാളികളായ സ്ത്രീകളുടെ ഐതിഹാസികമായ പണിമുടക്ക് സമരം നടന്നത്. വോട്ട് നിഷേധം ഉൾപ്പെടെ തൊഴിൽ മേഖലയിൽ നടമാടിയിരുന്ന ചൂഷണങ്ങൾക്കെതിരേ നടന്ന സമരത്തിനെതിരേ അധികാരികൾ നിഷ്ഠൂരമായ അടിച്ചമർത്തൽ

നടത്തിയപ്പോൾ പ്രതിരോധവും പ്രതിഷേധങ്ങളും ലോകത്തിനാകെ ആവേശമായി മാറി.

1910 കോപ്പൻഹേഗിൽ വച്ച് നടന്ന അന്താരാഷ്ട്ര വനിതാ സമ്മേളനത്തിൽ വച്ചാണ് ലോകത്താകെ സ്ത്രീ മുന്നേറ്റത്തെ കുറിച്ചും സ്ത്രീകളുടെ അവകാശ പ്രഖ്യാപനങ്ങളെ സംബന്ധിച്ചുമുള്ള കൃത്യമായ ധാരണ ഉണ്ടാക്കുന്നതിന് മാർച്ച് എട്ട് എന്ന ദിവസം അന്താരാഷ്ട്ര വനിതാ ദിനമായി പ്രഖ്യാപിക്കപ്പെടുന്നത്. ജർമനിയിലെ സോഷ്യൽ ഡെമോക്രാറ്റിക് പാർട്ടിയുടെ വനിതാ വിഭാഗം അധ്യക്ഷയും പിൻക്കാലത്ത് കമ്മ്യൂണിസ്റ്റ് നേതാവുമായ ക്ലാർ സെറ്റ്കിൻ ആണ് ഇതിനു മുൻകൈ എടുത്തത്.

തുടർന്ന് ഐക്യരാഷ്ട്രസഭ ഈ ആശയം സ്വീകരിക്കുകയും ലോകരാഷ്ട്രങ്ങൾ മാർച്ച് എട്ട് സമുചിതമായി ആചരിക്കാൻ തുടങ്ങുകയും ചെയ്തു.

ഇന്ത്യയിലെ സ്ത്രീപ്രശ്നങ്ങൾ

ഏതൊരു രാജ്യത്തും ഭരണകൂടങ്ങൾ കൈക്കൊള്ളുന്ന സാമ്പത്തിക നയങ്ങൾ തന്നെയാണ് ജനജീവിതത്തെ നിർണ്ണയിക്കുന്നത്.

വികസനോന്മുഖമായ ഒരു സാമ്പത്തിക നയം പ്രാവർത്തികമാക്കുന്ന രാഷ്ട്രങ്ങളിൽ ജനജീവിതം മെച്ചപ്പെടുത്തുന്നതിന് കഴിയുമ്പോൾ സ്വാഭാവികമായും സ്ത്രീകളുടെ സാമൂഹിക പദവിയും മാറ്റമുണ്ടാകുന്നു.

ഈയൊരു പശ്ചാത്തലത്തിൽ നിന്നുകൊണ്ട് നോക്കുമ്പോൾ, സ്വാതന്ത്ര്യലബ്ധിയുടെ 75 വർഷങ്ങൾ പിന്നിട്ടിരിക്കുന്ന ഇന്ത്യയിലെ ജനജീവിതത്തെയും ജനസംഖ്യയുടെ പകുതിയിലധികം വരുന്ന സ്ത്രീകളുടെ ജീവിതത്തെയും സംബന്ധിച്ചുള്ള ഒരു ആഴമേറിയ വിശകലനം ആവശ്യമാണെന്നു കാണാം.

ലിംഗസമത്വം വിഭാവനം ചെയ്യുന്ന ഒരു ഭരണഘടന വെച്ചുകൊണ്ട് 75 നീണ്ട വർഷങ്ങൾ ഇന്ത്യ ഇന്ത്യക്കാരാൽ ഭരിക്കപ്പെട്ടിട്ടും സ്ത്രീ ജീവിതത്തിന്റെ സമസ്ത മേഖലകളിലും വിവേചനങ്ങളും അവകാശ നിഷേധങ്ങളും നിലനിൽക്കുന്നു എന്ന റിപ്പോർട്ടുകളാണ് വന്നുകൊണ്ടിരിക്കുന്നത്.

പോഷകാഹാരക്കുറവിന്റെ ഭാഗമായുണ്ടാകുന്ന വിളർച്ച ബാധിച്ചവരും, ഇതിന്റെ ഭാഗമായി തുക്കക്കുറവുള്ള കുഞ്ഞുങ്ങളെ പ്രസവിക്കുന്നവരും വലിയതോതിൽ വർധിക്കുന്നു എന്നത് ഇന്ത്യാ ഗവൺമെന്റ് തന്നെ അംഗീകരിച്ചിട്ടുള്ള റിപ്പോർട്ടുകളിൽ നിന്നു വ്യക്തമാണെന്നതിനാൽ ഇന്ത്യൻ സംസ്ഥാനങ്ങളിലെയും, കേന്ദ്ര ഭരണപ്രദേശങ്ങളിലെയും സ്ത്രീകളിൽ 50 ശതമാനം പേരും വിളർച്ച ബാധിതരാണെന്നാണ് 2019-20-ലെ ദേശീയ കുടുംബാരോഗ്യ സർവ്വേ ഫലങ്ങൾ പറയുന്നത്.



സ്ത്രീകളനുഭവിക്കുന്ന പ്രതിസന്ധികളെ മറികടന്നായി ഒട്ടനവധി സ്ത്രീസുരക്ഷാ നിയമങ്ങൾ അവതരിപ്പിക്കപ്പെട്ടിട്ടുണ്ട്. എന്നിട്ടും തൊഴിലിടങ്ങളിലെ സുരക്ഷയും തുല്യവേതനവുമുൾപ്പെടെയുള്ള ഇത്തരം നിയമങ്ങളിൽ പലതും ഫലപ്രദമായി നടപ്പാക്കാൻ കഴിയുന്നില്ല എന്നത് ഒരു വസ്തുതയാണ്.

ഗാർഹികപീഡനം തടയാനായി കൊണ്ടു വന്ന നിയമങ്ങൾ ഫലപ്രദമായി നടപ്പാക്കുന്നതിന് പകരം അവയുടെ കാഠിന്യം കുറയ്ക്കുന്ന തരത്തിലുള്ള നിയമഭേദഗതി കൊണ്ടുവരാനുള്ള ശ്രമങ്ങളാണ് നടക്കുന്നത്. 498 എ എന്ന വകുപ്പ് നിരവധിയായ പോരാട്ടങ്ങളിലൂടെ ശിക്ഷാനിയമത്തിന്റെ ഭാഗമായി ഉൾക്കൊള്ളിച്ചതാണെങ്കിലും ആ നിയമം സ്ത്രീവിരുദ്ധമായ രീതിയിൽ ഭേദഗതി വരുത്താനുള്ള ശ്രമത്തിനെതിരേ ശക്തിമത്തായ പ്രതിഷേധം സ്ത്രീസംഘടനകൾക്ക് ദേശവ്യാപകമായി ഉയർത്തിക്കൊണ്ടുവരേണ്ടിവന്നു.

2012-ൽ ഇന്ത്യയുടെ തലസ്ഥാന നഗരിയിൽ നടന്ന നിർഭയകേസിന്റെ പശ്ചാത്തലത്തിലാണ് നിയമങ്ങൾ വീണ്ടും കർക്കശമാക്കിയത്. നിയമനടപടികൾ നടപ്പാക്കാൻ ബാധ്യതപ്പെട്ടിട്ടുള്ള പൊലീസ് സംവിധാനം പലപ്പോഴും അതിൽ വീഴ്ചവരുത്തുന്നു എന്ന ആക്ഷേപവും വ്യാപകമാണ്.

സ്ത്രീപക്ഷ കേരളം

ദേശീയ സാഹചര്യത്തിൽ നിന്ന് വ്യത്യസ്തമായി ബദൽ നയങ്ങൾ ആവിഷ്കരിക്കാൻ സംസ്ഥാനങ്ങൾ മുന്നോട്ടു വരുമ്പോൾ ജന ജീവിതത്തിൽ ഉണ്ടാകുന്ന മാറ്റങ്ങൾ എത്രമാത്രം പ്രകടമാണ് എന്നതിന്റെ പ്രത്യക്ഷ ഉദാഹരണം കേരളത്തിലെ ഇടതുപക്ഷ സർക്കാർ കൈക്കൊണ്ടിട്ടുള്ള സമീപനങ്ങളിലൂടെ വ്യക്തമായിട്ടുണ്ട്. ജനകീയ ഇടപെടലുകളിലൂടെ മാത്രമേ സമഗ്ര വികസനം സാധ്യമാകൂ എന്ന സംസ്ഥാന ഗവൺമെന്റ് മുന്നോട്ടുവെച്ച ആശയംതന്നെയാണ് ജനകീയാസൂത്രണ പ്രക്രിയയിലും സ്ത്രീ ശാക്തീകരണ പ്രവർത്തനങ്ങളിലും എല്ലാം വമ്പിച്ച രീതിയിലുള്ള ഇടപെടലുകൾ സാധ്യമാക്കിയത്. ഇത്തരം സംവിധാനങ്ങളിലൂടെ കൈവരിക്കാൻ കഴിഞ്ഞ നേട്ടങ്ങൾ വളരെ വലുതാണ്. ലോകശ്രദ്ധ പിടിച്ചു പറ്റാൻ തന്നെ ഇത്തരം പദ്ധതികളിലൂടെ നമുക്ക് സാധിച്ചു.

എന്നിരുന്നാലും ലിംഗപരമായ വിവേചനങ്ങളും അവകാശനിഷേധങ്ങളും എല്ലാ മേഖലകളിലും നിലനിൽക്കുന്നു എന്നത് ഒരു യാഥാർഥ്യമാണ്. തുല്യജോലിക്ക് തുല്യവേതനം എന്ന നിയമം വന്നിട്ട് വർഷങ്ങളായി. എന്നിട്ടും സ്ത്രീയുടെ അധാനത്തിന് തുല്യമായ വേതനം നൽകണമെന്ന ധാരണ നമ്മുടെ തൊഴിലിടങ്ങളിൽ ഇനിയും സൃഷ്ടിക്കപ്പെട്ടില്ല. നൂറ്റാണ്ടുകൾ പഴക്കമുള്ള പ്രാകൃത ആചാരങ്ങളുടെയും അന്ധവിശ്വാസങ്ങളുടെയും കെടുതികൾ അനുഭവിക്കുന്ന ഒരു സമൂഹത്തിൽ നിലനിൽക്കുന്ന സ്ത്രീവിരുദ്ധ ചിന്താഗതികളിൽ



2012-ൽ ഇന്ത്യയുടെ തലസ്ഥാന നഗരിയിൽ നടന്ന നിർഭയകേസിന്റെ പശ്ചാത്തലത്തിലാണ് നിയമങ്ങൾ വീണ്ടും കർക്കശമാക്കിയത്. നിയമനടപടികൾ നടപ്പാക്കാൻ ബാധ്യതപ്പെട്ടിട്ടുള്ള പൊലീസ് സംവിധാനം പലപ്പോഴും അതിൽ വീഴ്ചവരുത്തുന്നു എന്ന ആക്ഷേപവും വ്യാപകമാണ്.

മാറ്റമുണ്ടാക്കിയെടുക്കാനുള്ള ശക്തമായിട്ടുള്ള ഇടപെടലുകൾ ഇന്നും അനിവാര്യമാണ്.

സ്ത്രീധന പീഡനങ്ങളുടെയും ദുരുപമരണങ്ങളുടെയും വാർത്തകൾ ഇന്നും



കേൾക്കാനിടവരുന്നത് സ്ത്രീയെ കേവലം വിലപനച്ചരക്കായി മാത്രം വീക്ഷിക്കുന്ന ഒരു സമീപനത്തിന്റെ ഫലമാണ്. ഈയൊരു പശ്ചാത്തലത്തിലാണ് സ്ത്രീപക്ഷ കേരളം എന്ന ആശയം ഇടതുപക്ഷ സർക്കാർ മുന്നോട്ടുവെക്കുന്നത്. സർക്കാർ ആവിഷ്കരിക്കുന്ന ക്ഷേമപദ്ധതികളും വികസന പ്രവർത്തനങ്ങളിൽ സ്ത്രീപങ്കാളിത്തം ഉറപ്പുവരുത്താനെടുക്കുന്ന നടപടികളും ലിംഗനീതിയിലധിഷ്ഠിതമായ കാഴ്ചപ്പാടിലൂന്നി അവതരിപ്പിച്ച ജെൻഡർ ബജറ്റിങ്ങുൾപ്പെടെയുള്ള സമീപനങ്ങളുമെല്ലാം മാറ്റങ്ങൾ സാധ്യമാക്കാൻ ഇട വരുത്തും എന്നതിൽ സംശയമില്ല.

ലിംഗസമത്വചിന്തയിൽ രാജ്യത്തെ മറ്റു സംസ്ഥാനങ്ങളെ അപേക്ഷിച്ച് കേരളം വളരെ മുന്നിലാണെന്ന അമേരിക്കയിലെ വാഷിങ്ടൺ ആസ്ഥാനമായിട്ടുള്ള പ്യൂ ഗവേഷണകേന്ദ്രം നടത്തിയ സർവ്വേ റിപ്പോർട്ടും ഇപ്പോൾ പുറത്തുവന്നിരിക്കുകയാണ്. മറ്റു സംസ്ഥാനങ്ങളെ അപേക്ഷിച്ച് കേരളത്തിൽ പുരോഗമന മൂല്യങ്ങളിലധിഷ്ഠിതമായ, ലിംഗനീതിയെക്കുറിച്ച് ധാരണയുള്ള ആളുകളുടെ എണ്ണം വളരെ

കൂടുതലാണെന്ന് സർവ്വേഫലം വ്യക്തമാക്കുന്നു. തുടർച്ചയായി നാം നടത്തിക്കൊണ്ടിരിക്കുന്ന അവകാശ പോരാട്ടങ്ങളുടെയും ബോധവൽക്കരണ പ്രവർത്തനങ്ങളുടെയും ഫലമാണിത് എന്നതിൽ സംശയമില്ല.

തൊഴിലിടങ്ങളിലെ ലൈംഗിക അതിക്രമത്തിനെതിരെ

തൊഴിലിടങ്ങളിലെ ലൈംഗികപീഡനം നിരോധിച്ചുകൊണ്ട് നിയമം വന്നിട്ട് പതിറ്റാണ്ടിലധികമായിട്ടും നിയമമനുശാസിക്കുന്ന പരാതി പരിഹാര സെല്ലുകൾ പലപ്പോഴും ഭാവനയിലൊതുങ്ങുകയാണ്. കേരളത്തിന്റെ സാംസ്കാരികമേഖലയ്ക്ക് നിസ്തുലമായ സംഭാവന നൽകുന്ന സിനിമയുൾപ്പെടെയുള്ള മേഖലകളിൽ പരാതിപരിഹാര സംവിധാനം ഇനിയും നിലവിൽ വന്നിട്ടില്ല എന്നുള്ള സാഹചര്യം ഉണ്ടായപ്പോഴാണ് വുമൺ ഇൻ സിനിമാ കളക്റ്റീവ് എന്ന സംഘടന രൂപം കൊണ്ടതും ആ മേഖലയിലെ സ്ത്രീകൾ നേരിടുന്ന പ്രശ്നങ്ങൾ പ്രത്യേകമായി തന്നെ സമൂഹമധ്യത്തിൽ ചർച്ച ചെയ്യപ്പെടാനും തുടങ്ങിയത്.

ഒടുവിൽ ആ നിയമം അനുശാസിക്കുന്ന തരത്തിലുള്ള പരാതി പരിഹാര സംവിധാനം നടപ്പാക്കുന്നതിനു വേണ്ടി ഡബ്ല്യു.സി.സിയ്ക്ക് ബഹുമാനപ്പെട്ട ഹൈക്കോടതിക്ക് മുമ്പാകെ ഹർജി സമർപ്പിക്കേണ്ടി വരികയും തൊഴിലിടങ്ങളിലെ സ്ത്രീകളുടെ സുരക്ഷ ഉറപ്പുവരുത്തുന്നതിന്റെ ഭാഗമായി കേരള വനിതാ കമ്മീഷൻ ഇതിന്റെ ഭാഗമാവുകയും ചെയ്തിരിക്കുകയുമാണ്.

നിലവിലുള്ള സ്ത്രീസംരക്ഷണ നിയമങ്ങൾ നീതിയുക്തമായ വിധത്തിൽ ലിംഗനീതിയിലധിഷ്ഠിതമായി നടപ്പിലാക്കുന്നതിനുള്ള ആർജ്ജവമുള്ള നടപടികളാണ് ഇന്ന് അനിവാര്യമായിരിക്കുന്നത്. തൊഴിലിടങ്ങളിലും വിദ്യാഭ്യാസമേഖലയിലും മറ്റും സ്ത്രീകളുടെ അന്തസ്സും അഭിമാനവും പരിരക്ഷിക്കാനുതകുന്ന നടപടികൾ സ്വീകരിക്കുകയും സ്ത്രീപക്ഷനയങ്ങൾ രൂപീകരിച്ച് കാലത്തിനു മുന്നേ നടക്കുകയും ചെയ്യുന്ന കേരള സർക്കാർ രാജ്യത്തിന് പലപ്പോഴും മാതൃകയാകുന്നുണ്ട്. അപ്പോഴും സ്ത്രീകളോടുള്ള പൊതുബോധനിർമ്മിതിയിൽ ഇടപെട്ട് മാറ്റം വരുത്തേണ്ട അനിവാര്യത ഇന്ന് നിലനിൽക്കുന്നു എന്നതും ഒരു വസ്തുതയാണ്.

ലിംഗസമത്വത്തിലൂന്നിയ സർവതലസ്പർശിയായ ഒരു സാമൂഹ്യക്രമം പടുത്തുയർത്തുന്നതിനുള്ള ശ്രമങ്ങളാണ് ഈ സാർവദേശീയ വനിതാ ദിനത്തിൽ ഉണ്ടാകേണ്ടത്. ആണവ ലോകമഹായുദ്ധഭീഷണി നിലനിൽക്കുന്ന സാഹചര്യത്തിൽ മാനവരാശിയുടെ അതിജീവനത്തിന് ഇടവരുത്തുന്ന തരത്തിൽ, പ്രത്യേകിച്ച് സ്ത്രീകളുടെയും കുട്ടികളുടെയും സുരക്ഷ ഉറപ്പുവരുത്താൻ സാധിക്കുന്ന തരത്തിൽ പ്രവർത്തിക്കാൻ ഈ അന്താരാഷ്ട്ര വനിതാദിനം ഏവർക്കും പ്രചോദനമാകട്ടെ എന്ന് ആശംസിക്കുന്നു. ●

കേരള വനിതാ കമ്മീഷനെ അറിയൂ...

എന്താണ് കേരള വനിതാ കമ്മീഷൻ?

കേരള സംസ്ഥാനത്തിലെ സ്ത്രീകളുടെ സാമൂഹിക ഉന്നമനത്തിനും സ്ത്രീകളെ ബാധിക്കുന്ന നീതിനിഷേധ നടപടികളും അതുമായി ബന്ധപ്പെട്ട വിഷയങ്ങളെ കുറിച്ചും, അതുമൂലം ഉണ്ടാകുന്ന സംഭവങ്ങളെ കുറിച്ചും അന്വേഷണം നടത്തുന്നതിനും തീർപ്പ് കൽപ്പിക്കുന്നതിനും ബന്ധപ്പെട്ടവർക്ക് അത് സംബന്ധിച്ച നിർദ്ദേശങ്ങൾ സമർപ്പിക്കുന്നതിനും 1990-ലെ കേരള വനിതാ കമ്മീഷൻ ആക്റ്റ് പ്രകാരം 1996 മാർച്ച് 14-ന് രൂപീകൃതമായ അർദ്ധ ജൂഡീഷ്യൽ സ്വഭാവമുള്ള സ്ഥാപനമാണ് കേരള വനിതാ കമ്മീഷൻ.

കമ്മീഷൻ എന്താണ് ചെയ്യുന്നത്?

സ്ത്രീകൾ തങ്ങൾക്കെതിരായ അതിക്രമങ്ങൾ, ചൂഷണങ്ങൾ, വിവേചനങ്ങൾ എന്നിവ സംബന്ധിച്ച് കമ്മീഷനിൽ നൽകുന്ന പരാതികൾ രജിസ്റ്റർ ചെയ്ത് സിറ്റിങ്ങിലൂടെ ഇരുകക്ഷികളെയും വിളിച്ച് പരാതി പരിഹരിക്കുകയാണ് പ്രധാനമായും ചെയ്യുന്നത്.

സ്ത്രീ പ്രശ്നങ്ങളുടെ പരിഹാരത്തിനായി മറ്റ് എന്തൊക്കെ കാര്യങ്ങളാണ് കമ്മീഷൻ ചെയ്യുന്നത്?

സെമിനാറുകൾ, കലാലയജ്യോതി, ഫെയ്സ്ടുഫെയ്സ്, പത്ര-ദൃശ്യ-ശ്രവ്യ-ഓൺലൈൻ-സോഷ്യൽ മീഡിയ വഴിയുള്ള പ്രചാരണം എന്നിവയിലൂടെ ബോധവൽക്കരണം നടത്തുന്നു. തദ്ദേശസ്വയംഭരണ സ്ഥാപനങ്ങളിലെ ജാഗ്രതാ സമിതി അംഗങ്ങൾക്ക് പരിശീലനം നൽകുന്നു. സ്ത്രീകളെ ബാധിക്കുന്ന വിവിധ വിഷയങ്ങൾ ഗവേഷണ പഠനങ്ങളിലൂടെ വിലയിരുത്തി സർക്കാരിന് ശുപാർശ നൽകുന്നു.

ഏത് തരം പരാതികളാണ് കമ്മീഷനിൽ സ്വീകരിക്കുന്നത്?

സ്ത്രീകൾക്കെതിരായ അതിക്രമങ്ങൾ/വിവേചനങ്ങൾ/ചൂഷണങ്ങൾ/ഗാർഹിക പീഡനങ്ങൾ, സ്ത്രീത്വത്തെ ഹനിക്കുന്നതരം

ത്തിലുള്ള പെരുമാറ്റം (കുടുംബത്തിലും പൊതുസമൂഹത്തിലും തൊഴിലിടങ്ങളിലും) തുടങ്ങി സ്ത്രീകൾക്ക് നിയമപരമായി ലഭിക്കേണ്ട അവകാശ പരിരക്ഷ ഉറപ്പുവരുത്തുന്നതിനുമെല്ലാമുള്ള പരാതികൾ സ്വീകരിക്കുന്നു.

വനിതാ കമ്മീഷനിൽ എങ്ങനെയാണ് പരാതി നൽകേണ്ടത്?

പരാതികൾ തിരുവനന്തപുരം പിഎംജി-പ്ലാമുട് റോഡിൽ നിലവിൽ പ്രവർത്തിക്കുന്ന കമ്മീഷന്റെ ആസ്ഥാന ഓഫീസിൽ നേരിട്ടോ, keralawomenscommission@yahoo.co.in



എന്ന ഇ-മെയിൽ വഴിയോ, keralawomenscommission.gov.in എന്ന വെബ്സൈറ്റിൽ Online Filing ഓപ്ഷൻ ക്ലിക്ക് ചെയ്ത് ലഭിക്കുന്ന വിൻഡോയിൽ വിശദവിവരങ്ങൾ നൽകി ഓൺലൈൻ ആയോ നൽകാം. കേരള വനിതാ കമ്മീഷൻ, പിഎംജി, പാളയം, പട്ടം പാലസ് പി.ഒ., തിരുവനന്തപുരം-4 എന്ന വിലാസത്തിലേക്ക് തപാൽ/കൊറിയർ ആയും പരാതി അയയ്ക്കാവുന്നതാണ്. കോഴിക്കോട് ജില്ലാ പഞ്ചായത്ത് ഓഫീസിലെ ഗ്രൗണ്ട് ഫ്ലോറിലുള്ള ഉത്തരമേഖലാ ഓഫീസിലും, എറണാകുളം നോർത്ത് റെയിൽവേ സ്റ്റേഷനു സമീപമുള്ള കോർപ്പറേഷൻ ബിൽഡിങ്ങിലെ ഒന്നാം നിലയിലുള്ള മധ്യമേഖലാ ഓഫീസിലും പരാതി നൽകാവുന്നതാണ്.

പരാതി നൽകിയാൽ എപ്പോൾ പരിഗണിക്കും?

പരാതി ലഭിച്ചാൽ അത് രജിസ്റ്റർ ചെയ്തശേഷം പരാതിക്കാർക്ക് ഒരു പെറ്റീഷൻ നമ്പർ ലഭിക്കും. (പരാതി സംബന്ധിച്ച തുടർ അന്വേഷണങ്ങൾക്ക് ആ നമ്പർ സൂചിപ്പിക്കണം.) തുടർന്ന് പരാതിക്കാർക്കും





ഏത് നമ്പറിൽ വിളിച്ചാൽ കേസ് സംബന്ധിച്ച വിവരങ്ങൾ അറിയാം?

വിവരങ്ങൾ അറിയാൻ
91883 80783, 04712302590/ 2300509/ 2307589/
2309878 എന്നീ നമ്പറുകളിൽ
പ്രവൃത്തിദിവസങ്ങളിൽ
ഓഫീസ് സമയമായ
രാവിലെ 10.15 മണി മുതൽ
വൈകുന്നേരം അഞ്ച്
മണിവരെ വിളിക്കാം.

എതിർ കക്ഷികൾക്കും കമ്മീഷൻ സിറ്റിങ്ങിന് ഹാജരാകാൻ നോട്ടീസ് ലഭിക്കും.

പരാതികൾ നൽകുന്നതിന് ഫീസ് ഉണ്ടോ?

ഇല്ല. അപേക്ഷയിന്മേൽ കോർട്ട് ഫീ സ്റ്റാമ്പ് പതിക്കേണ്ടതായിട്ടോ പരാതി പുരിപ്പിക്കുന്നതിന് പ്രത്യേകം പണം അടക്കേണ്ടതായിട്ടോ ഇല്ല.

കേരളത്തിനു പുറത്തുള്ള പരാതികൾ പരിഗണിക്കുമോ?

ഇല്ല. കേരള വനിതാ കമ്മീഷന്റെ അധികാര പരിധി കേരളത്തിനകത്തുമാത്രമാണ്.

ഒരു സിവിൽ കേസ്സിന്റെ നടത്തിപ്പിനായി കമ്മീഷനെ സമീപിക്കുവാൻ കഴിയുമോ?

ഇല്ല. സിവിൽ സ്വഭാവമുള്ള (വസ്തുതാർക്കം, സാമ്പത്തിക ഇടപാടുകൾ തുടങ്ങി കോടതികൾക്ക് മാത്രം കൈകാര്യം ചെയ്യാൻ അവകാശമുള്ളത് പോലുള്ളവ) കേസുകളൊന്നും തന്നെ കമ്മീഷൻ പരിഗണിക്കുന്നതല്ല.

ഭർത്താവിൽ നിന്നും വിവാഹമോചനത്തിനുവേണ്ടി കമ്മീഷനെ സമീപിക്കുമോ?

പാടില്ല. വനിതാകമ്മീഷൻ വിവാഹമോചനത്തിനുള്ള പരാതികളൊന്നും സ്വീകരിക്കുന്നില്ല.

പരാതിക്കാരിക്ക് കമ്മീഷൻ നിയമസഹായം ലഭ്യമാക്കാറുണ്ടോ?

കേരള/ജില്ലാ/താലൂക്ക് ലീഗൽ സർവീസസ് അഥോറിറ്റി മുഖാന്തരം കമ്മീഷൻ നിയമസഹായം നൽകുന്നുണ്ട്.

പിതൃത്വം തെളിയിക്കേണ്ടതായി വരുന്ന കേസുകളിൽ ഡി. എൻ. എ ടെസ്റ്റ് നടത്തുന്നതിനായി കമ്മീഷൻ സാമ്പത്തിക സഹായം നൽകാറുണ്ടോ?

ദാരിദ്ര്യരേഖയ്ക്ക് താഴെയുള്ള പരാതിക്കാർക്കും എസ്.സി./എസ്.ടി. വിഭാഗത്തിൽപ്പെടുന്ന പരാതിക്കാർക്കും അവർ ആവശ്യപ്പെടുന്നപക്ഷം ഡി.എൻ.എ ടെസ്റ്റ് നടത്തുന്നതിനുള്ള ചെലവ് കമ്മീഷൻ വഹിക്കാറുണ്ട്.

കമ്മീഷന്റെ ചെലവിൽ ഡി. എൻ. എ ടെസ്റ്റ് നടത്തുന്നതിന് എന്തൊക്കെ നടപടിക്രമങ്ങളാണ് പാലിക്കേണ്ടത്?

ദാരിദ്ര്യരേഖയ്ക്ക് താഴെയുള്ള പരാതിക്കാർ സാമ്പത്തിക സ്ഥിതി വ്യക്തമാക്കുന്ന സർട്ടിഫിക്കറ്റ് ഹാജരാക്കണം. എസ്.സി./എസ്.ടി. വിഭാഗക്കാർ തഹസിൽദാറിൽ നിന്നും കമ്മ്യൂണിറ്റി സർട്ടിഫിക്കറ്റ് ഹാജരാക്കണം.

വനിതാ കമ്മീഷൻ കൗൺസലിങ് നൽകുന്നുണ്ടോ?

വനിതാകമ്മീഷന്റെ ഓഫീസിലും ജില്ലകളിൽ നടക്കുന്ന അദാലത്തുകളിലും കമ്മീഷൻ കൗൺസലർമാരുടെ സേവനം നൽകാറുണ്ട്.



സൈബർ കുറ്റകൃത്യങ്ങൾക്കെതിരെ വനിതാ കമ്മീഷനിൽ പരാതി നൽകാമോ?

നേരിട്ട് സൈബർ പൊലീസിന് പരാതി നൽകുന്നതാണ് അഭികാമ്യം. കമ്മീഷനിൽ പരാതി ലഭിച്ചാൽ അത് തുടർനടപടികൾക്കായി സൈബർ പൊലീസിന് ഫോർവേഡ് ചെയ്യും.

അട്ടപ്പാടിയുടെ ആവശ്യങ്ങൾ ചോദിച്ചറിഞ്ഞ് വനിതാ കമ്മീഷൻ

അന്താരാഷ്ട്ര മനുഷ്യാവകാശ ദിനമായ ഡിസംബർ 10 ന് 'ജാഗ്രതയുടെ സന്ദേശവുമായി വനിതാ കമ്മീഷൻ അട്ടപ്പാടി ഊരുകളിലേക്ക്' എന്ന ബോധവൽക്കരണ പരിപാടി വനിത കമ്മീഷൻ സംഘടിപ്പിച്ചു. അട്ടപ്പാടിയിലെ പട്ടികവർഗ വിഭാഗങ്ങളുടെ പ്രശ്നങ്ങളെയും ആവശ്യങ്ങളെയും കുറിച്ച് പഠിക്കാനെത്തിയതായിരുന്നു വനിത കമ്മീഷൻ. അഗളി മേലെ ഊരിലെ കമ്മ്യൂണിറ്റി ഊരുവാസികൾ പുച്ചെണ്ട് നൽകി കമ്മീഷൻ അംഗങ്ങളെ സ്വീകരിച്ചു. കമ്മ്യൂണിറ്റി സെന്ററിൽ ഒത്തുചേർന്ന കുട്ടികൾ, അമ്മമാർ, പ്രായമായവർ, ത്രിതല പഞ്ചായത്ത് ജനപ്രതിനിധികൾ, അങ്കണവാടി പ്രവർത്തകർ, പ്രമോട്ടർമാർ എന്നിവരുമായി കമ്മീഷൻ അംഗങ്ങൾ ചർച്ച നടത്തി. ഗർഭിണികൾക്ക് ലഭിക്കേണ്ട ആനുകൂല്യങ്ങൾ സംബന്ധിച്ച വിവരങ്ങൾ ചോദിച്ചറിഞ്ഞു.

പ്രായമായവരുടെ പെൻഷൻ അനുബന്ധ വിഷയങ്ങളും കമ്മീഷൻ അന്വേഷിച്ച് അറിഞ്ഞു.

തുടർന്ന് മേലെ അഗളിയിലെ കമ്മ്യൂണിറ്റി കിച്ചൻ സന്ദർശിച്ചു. ഭക്ഷണ വിതരണം ഉൾപ്പെടെയുള്ള വിവരങ്ങൾ ചോദിച്ചറിഞ്ഞു. അരി വിതരണത്തിൽ ആദിവാസി വിഭാഗത്തിന് താല്പര്യമുള്ള ഇനം അരി ഉറപ്പുവരുത്തുമെന്ന് കമ്മീഷൻ പറഞ്ഞു. അധ്യാപികയും ഡോക്ടറുമായവണം എന്നാഗ്രഹം പ്രകടിപ്പിച്ച ഊരിലെ അഖിലയും പ്രവീകയും കമ്മീഷൻ അധ്യക്ഷയുടെ സവിശേഷ ശ്രദ്ധ ഉണർത്തി. ഇവരുടെ തുടർപഠനത്തിന് എല്ലാ പിന്തുണയും ഉറപ്പാക്കുമെന്നു പറഞ്ഞാണ് കമ്മീഷൻ അംഗങ്ങൾ മടങ്ങിയത്.

കുന്നൻ ചാള ഊരിലെ കമ്മ്യൂണിറ്റി കിച്ചൻ ഉൾപ്പെടെ സന്ദർശിച്ച കമ്മീഷൻ കുട്ടികൾ ഒരുക്കിയ നൃത്ത വേദിയിലും പങ്കെടുത്തു. കമ്മീഷൻ അംഗങ്ങളായ അഡ്വ. എം.എസ്. താർ, അഡ്വ. ഷിജി ശിവജി, വനിത കമ്മീഷൻ ഡയറക്ടർ ഷാജി സുഗുണൻ, അഗളി ഗ്രാമ പഞ്ചായത്ത് പ്രസിഡന്റ് അംബികാ ലക്ഷ്മണൻ, ഭക്ഷ്യ കമ്മീഷൻ അംഗം രമേശൻ, കമ്മീഷൻ പി. ആർ.ഒ. ശ്രീകാന്ത് എം. ഗിരിനാഥ് എന്നിവർ സന്ദർശനത്തിന് നേതൃത്വം നൽകി.



അട്ടപ്പാടിയിൽ സമഗ്ര ആരോഗ്യ - സാമൂഹിക സർവ്വേക്കായി സംസ്ഥാന സർക്കാരിനോട് ശിപാർശ ചെയ്യും

- അഡ്വ. പി. സതീദേവി

അട്ടപ്പാടിയിലെ പട്ടികവർഗ്ഗ ജനവിഭാഗങ്ങളെ സംബന്ധിച്ച് സമഗ്രമായ ആരോഗ്യ-സാമൂഹിക സർവ്വേ നടത്താൻ സംസ്ഥാന സർക്കാരിനോട് ശിപാർശ ചെയ്യുമെന്ന് സംസ്ഥാന വനിതാ കമ്മീഷൻ അധ്യക്ഷ അഡ്വ. പി. സതീദേവി പറഞ്ഞു. അട്ടപ്പാടിയിൽ പദ്ധതികളുടെ അപര്യാപ്തതയല്ലെന്നും പട്ടികവർഗ്ഗ വിഭാഗക്കാരുടെ ജീവിത ശൈലി അടിസ്ഥാനമാക്കിയുള്ള പരിപാടികൾ കൂടി നടപ്പിലാക്കേണ്ടതുണ്ടെന്നും അധ്യക്ഷ പറഞ്ഞു. സംസ്ഥാന വനിതാ കമ്മീഷന്റെ ആഭിമുഖ്യത്തിൽ ജില്ലാ പഞ്ചായത്തിന്റെ സഹകരണത്തോടെ അട്ടപ്പാടി കില പ്രാദേശിക കേന്ദ്രത്തിൽ സംഘടിപ്പിച്ച മനുഷ്യാവകാശ ദിനാചരണ ബോധവൽകരണ പരിപാടി ഉദ്ഘാടനം ചെയ്ത് സംസാരിക്കുകയായിരുന്നു അവർ. അട്ടപ്പാടി മേഖലയിൽ ഒരേ ഇനത്തിൽപ്പെടുന്ന വിവിധ പദ്ധതികൾ സംയോജിപ്പിച്ച് സമഗ്രമായൊരു പദ്ധതി രൂപീകരിക്കാൻ ജില്ലാ പഞ്ചായത്തിന് കമ്മീഷൻ നിർദ്ദേശം നൽകി. ഊരുകളിൽ സ്വയം



മനുഷ്യാവകാശ ദിനത്തിൽ കേരള വനിത കമ്മീഷൻ അട്ടപ്പാടി കില പ്രാദേശിക കേന്ദ്രത്തിൽ സംഘടിപ്പിച്ച ബോധവൽകരണം കേരള വനിത കമ്മീഷൻ അധ്യക്ഷ അഡ്വ. പി. സതീദേവി ഉദ്ഘാടനം ചെയ്യുന്നു.

തൊഴിലിനുള്ള ഉപാധികൾ കണ്ടെത്തി അവരെ പ്രാപ്തമാക്കണം. മദ്യപാനം, പുകയില -മുറുക്ക് തുടങ്ങിയ ദുശ്ശീലങ്ങളിൽ സ്ത്രീകളുടെ ഏർപ്പെടുന്നുണ്ട്. ഇത് അവസാനിപ്പിക്കാൻ സ്വയം തൊഴിലിൽ ഏർപ്പെടുന്നത് ഉചിതമാകുമെന്നും കമ്മീഷൻ അധ്യക്ഷ പറഞ്ഞു.

ജില്ലാ പഞ്ചായത്ത് പ്രസിഡന്റ് കെ. ബിനുമോൾ അധ്യക്ഷയായ പരിപാടിയിൽ ബ്ലോക്ക് പഞ്ചായത്ത് പ്രസിഡന്റ് മരുതി മുരുകൻ, പഞ്ചായത്ത് പ്രസിഡന്റുമാരായ അംബികാ ലക്ഷ്മണൻ, രാമമൂർത്തി, ജ്യോതി അനിൽകുമാർ, കമ്മീഷൻ അംഗങ്ങളായ അഡ്വ.എം.എസ്. താര, അഡ്വ. ഷിജി ശിവജി, വനിതാ കമ്മീഷൻ ഡയറക്ടർ ഷാജി സുഗുണൻ, ഭക്ഷ്യ കമ്മീഷൻ അംഗം രമേശൻ, ഡെപ്യൂട്ടി ഡി.എം.ഒ. ശെൽവമൂർത്തി, ഡോ. പ്രഭുദാസ്, ഐ.ടി ഡി.പി. ഓഫീസർ സുരേഷ് കുമാർ, വനിതാ കമ്മീഷൻ പി.ആർ.ഒ ശ്രീകാന്ത് എം.ഗിരിനാഥ് എന്നിവർ പങ്കെടുത്തു.

അഗളി, ഷോളയൂർ പഞ്ചായത്തുകളിലെ ഊരുകൾ സന്ദർശിച്ച് സ്ഥിതിഗതികൾ വിലയിരുത്തി.





സിനിമാ മേഖലയിലെ ആഭ്യന്തര പരാതി പരിഹാര സെൽ

ഹൈക്കോടതി ഉത്തരവിൽ അഭിമാനത്തോടെ വനിതാ കമ്മീഷനും

മലയാള സിനിമാ മേഖലയിൽ ആഭ്യന്തര പരാതി പരിഹാര സെൽ വേണമെന്ന് കേരള ഹൈക്കോടതി ഉത്തരവിടുമ്പോൾ വനിതാ സിനിമാ പ്രവർത്തകരുടെ സംഘടനയായ ഡബ്ല്യുസിസിക്ക് നന്നേ കേരള വനിതാ കമ്മീഷനും അഭിമാനിക്കാം. ഡബ്ല്യുസിസി അംഗങ്ങളുമായി ഇക്കാര്യത്തിൽ നിരവധി തവണ ചർച്ച നടത്തിയ വനിതാ കമ്മീഷൻ കേസിൽ കക്ഷിചേരുകയുണ്ടായി. ഡബ്ല്യുപി(സി) 33994/2018 ആയും ഡബ്ല്യുപി(സി) 34723/2018 ആയും ഡബ്ല്യുസിസി ഫയൽ ചെയ്ത രണ്ട് പൊതുതാല്പര്യ ഹർജികളിൽ കക്ഷി ചേരുന്നതായി കേരള വനിതാ കമ്മീഷൻ 2022 ജനുവരി 31-ന് ഫയൽ ചെയ്ത ഹർജി ഹൈക്കോടതി അനുവദിച്ചിരുന്നു. കേരള ഫിലിം ചേംബർ ഓഫ് കൊമേഴ്സ്, കേരള ഫിലിം പ്രൊഡ്യൂസേഴ്സ് അസോസിയേഷൻ, ഫിലിം എംപ്ലോയീസ് ഫെഡറേഷൻ ഓഫ് കേരള (ഫെഫ്ക), മലയാളം സിനിമാ ടെക്നീഷ്യൻസ് അസോസിയേഷൻ (മാക്), അസോസിയേഷൻ ഓഫ് മലയാളം മുവി ആർടിസ്റ്റ് (അമ്മ) എന്നിവരാണ് എതിർകക്ഷികൾ.

സ്ത്രീകൾക്കെതിരായ നീതിരഹിതമായ ഏത് നടപടികളിലും കമ്മീഷൻ ഇടപെടുമെന്നതിന് ഉദാഹരണമാണിത്. കമ്മീഷൻ ആക്റ്റ് പ്രകാരം

സ്ത്രീകൾക്കെതിരായ 'നീതിരഹിതമായ നടപടി' എന്നാൽ ഭരണഘടനാപരമായ മൗലികാവകാശങ്ങളുടെയോ മനുഷ്യാവകാശങ്ങളുടെയോ അല്ലെങ്കിൽ രാഷ്ട്രീയ-സാമ്പത്തിക-സാമൂഹിക-സാംസ്കാരിക, ഭരണമേഖലകളിലെ മറ്റേതെങ്കിലും മേഖലകളിലോ ഉള്ള മൗലിക സ്വാതന്ത്ര്യത്തിന്റെയോ അംഗീകാരം സ്ത്രീകൾ അവ അനുഭവിക്കുന്നത് അല്ലെങ്കിൽ വിനിയോഗിക്കുന്നത് ക്ഷയിപ്പിക്കുക അല്ലെങ്കിൽ നിരർഥകമാക്കുക എന്ന ലക്ഷ്യത്തോടെയുള്ള അല്ലെങ്കിൽ തർഫലം ഉളവാക്കുന്ന, ലിംഗത്തിന്റെ അടിസ്ഥാനത്തിലുള്ള, ഏതൊരു വിവേചനമോ ഒഴിവാക്കലോ നിയന്ത്രണമോ അല്ലെങ്കിൽ തൽസമയം പ്രാബല്യത്തിലുള്ള ഏതെങ്കിലും നിയമത്തിലെ വ്യവസ്ഥകളാലോ അവയിൽ കീഴിലോ വനിതകളിൽ നിക്ഷിപ്തമാക്കാപ്പെട്ട ഏതെങ്കിലും അവകാശത്തിന്റെയോ ആനുകൂല്യത്തിന്റെയോ ലംഘനമോ അല്ലെങ്കിൽ വനിതകളുടെ നേർക്കുള്ള ശാരീരികമോ മാനസികമോ ആയ പീഡനമോ ലൈംഗിക അതിക്രമമോ എന്നർത്ഥമാകുന്നുവെന്ന് കമ്മീഷൻ സത്യവാങ്മൂലത്തിൽ ബോധിപ്പിച്ചിരുന്നു.

കോഴിക്കോട് ഗസ്റ്റ് ഹൗസിൽ കമ്മീഷൻ അധ്യക്ഷ അഡ്വ. പി.സതീദേവി, കമ്മീഷൻ അംഗം അഡ്വ. എം.എസ്. താര എന്നിവരെ സന്ദർശിച്ച ഡബ്ല്യുസിസി അംഗങ്ങൾ പരാതിയിൽ ഫലപ്രദമായി



വനിതാ കമ്മീഷൻ അധ്യക്ഷ അഡ്വ. പി.സതീദേവി, അംഗം അഡ്വ. എം.എസ്.താര എന്നിവർ ഡബ്ല്യു.സി.സി പ്രതിനിധികളുടെ പരാതികൾ കേൾക്കുന്നു.

ഇടപെടണമെന്ന് അഭ്യർത്ഥിച്ചിരുന്നു. അന്നുതന്നെ രേഖാമൂലം കമ്മീഷനിൽ പരാതിയും നൽകിയിരുന്നു. സുപ്രീംകോടതി നിർദ്ദേശപ്രകാരമുള്ള പരാതി പരിഹാര സെൽ രൂപീകരിക്കുകയായിരുന്നു പരാതിയിലെ ആവശ്യം.

മലയാള സിനിമാരംഗത്ത് പ്രവർത്തിക്കുന്ന സ്ത്രീകൾ നിരവധിയായ പീഡനങ്ങൾക്കും ചൂഷണങ്ങൾക്കും ഇരകളാവുന്നുണ്ടെന്നും തൊഴിൽമേഖലയിലെ സ്ത്രീകളുടെ പ്രശ്നങ്ങൾക്ക് പരിഹാരം കാണുന്നതിനുള്ള ആഭ്യന്തര പരാതി പരിഹാര സമിതി (ഐസിസി) മലയാള സിനിമാരംഗത്ത് നിലവിലില്ലെന്നും ബോധിപ്പിച്ച് മലയാള സിനിമാരംഗത്ത് പ്രവർത്തിക്കുന്ന സ്ത്രീകളുടെ സംഘടനയായ ഡബ്ല്യു.സി.സി 2022 ജനുവരി 16-ന് കേരള വനിതാ കമ്മീഷന് പരാതി നൽകിയിരുന്നു. സിനിമാമേഖലയിലെ പ്രശ്നങ്ങൾ ഉന്നയിച്ചുകൊണ്ട് സർക്കാരിന് നൽകിയ അപേക്ഷ പ്രകാരം പഠിച്ച് റിപ്പോർട്ട് നൽകാനായി നിയുക്തമാക്കപ്പെട്ട ജസ്റ്റിസ് ഹേമ കമ്മിറ്റി സർക്കാരിന് റിപ്പോർട്ട് സമർപ്പിച്ചിട്ട് വർഷങ്ങൾ പിന്നിട്ടുവെങ്കിലും ഇതേവരെ പരിഹാരമാർഗങ്ങൾ ഒന്നുമുണ്ടായില്ല എന്നും പരാതിയിൽ പറഞ്ഞിരുന്നു.

മലയാള സിനിമാ നിർമ്മാണവുമായി ബന്ധപ്പെട്ട കാര്യങ്ങളിൽ ഇപ്പോൾ മേൽനോട്ടം വഹിക്കുന്ന കേരള ഫിലിം ചോമ്പർ, ഫിലിം പ്രൊഡ്യൂസേഴ്സ് അസോസിയേഷൻ എന്നിവർ നടീ ആക്രമിക്കപ്പെട്ട സംഭവത്തിൽ നിയമപരമായ ബാധ്യത നിറവേറ്റാൻ ഇതുവരെ തയ്യാറായിട്ടില്ലെന്ന് പരാതിയിൽ ചൂണ്ടിക്കാട്ടിയ ഡബ്ല്യു.സി.സി ആഭ്യന്തര പരാതി പരിഹാര സമിതി (ഐസിസി) ഇല്ലാത്ത സിനിമയ്ക്ക് പ്രദർശനാനുമതി ലഭ്യമാക്കരുത് എന്ന് ആവശ്യവും ഉന്നയിച്ചു. ജസ്റ്റിസ് ഹേമ കമ്മിറ്റി

റിപ്പോർട്ട് പുറത്തുകൊണ്ടുവരുന്നതിൽ കമ്മീഷൻ ഇടപെടൽ ഉണ്ടാകണമെന്നും അഭ്യർത്ഥിച്ചിരുന്നു. ഈ സാഹചര്യത്തിൽ വിഷയം അടിയന്തരമായി പരിഗണിച്ച കമ്മീഷൻ ഡബ്ല്യു.സി.സി സമർപ്പിച്ച ഹർജികളിൽ കക്ഷി ചേരാൻ തീരുമാനമെടുക്കുകയായിരുന്നു. കൂടാതെ കമ്മീഷന് ലഭിച്ച പരാതിയുടെ അടിസ്ഥാനത്തിൽ ജസ്റ്റിസ് ഹേമ കമ്മിറ്റി റിപ്പോർട്ടിന്മേൽ സ്വീകരിച്ച നടപടികൾ സംബന്ധിച്ച് സാംസ്കാരിക വകുപ്പ് സെക്രട്ടറിയോട് റിപ്പോർട്ട് ആവശ്യപ്പെടുകയും ചെയ്തിട്ടുണ്ട്.

രാജ്യത്ത് നിലനിൽക്കുന്ന നിയമപരിരക്ഷ എല്ലാ സ്ത്രീകൾക്കും ലഭ്യമാകുന്നുവെന്ന് ഉറപ്പാക്കാനുള്ള ഉത്തരവാദിത്തം എല്ലാ വകുപ്പുകൾക്കും ഉണ്ട്. എല്ലാ തൊഴിലിടങ്ങളിലും അന്തസ്സോടെയും ആത്മവിശ്വാസത്തോടെയും ജോലി ചെയ്യാൻ സ്ത്രീകൾക്കുള്ള അവകാശം ഉറപ്പുവരുത്തുന്നതിനാണ് 2013-ൽ പോഷ് ആക്ട് നിലവിൽ വന്നത്. വിശാഖ കേസിലെ സുപ്രീം കോടതി വിധി വന്ന് പതിനാറ് വർഷങ്ങൾക്ക് ശേഷം നിലവിൽ വന്ന പോഷ് ആക്ട് എല്ലാ തൊഴിൽ മേഖലയിലും ഇനിയും നടപ്പിലാക്കിയിട്ടില്ലെന്ന് ഗൗരവമായി കാണേണ്ടതുണ്ടെന്ന് വനിതാ കമ്മീഷൻ അധ്യക്ഷ അഡ്വ. പി.സതീദേവി പറഞ്ഞു. സ്ത്രീകൾ തൊഴിലെടുക്കുന്ന എല്ലാ മേഖലകളിലും ആത്മവിശ്വാസത്തോടെ അവർക്ക് ജോലി ചെയ്യാനുള്ള അവകാശമാണ് പോഷ് ആക്ട്. ഈ നിയമം പ്രയോഗത്തിൽ വരുത്തിയിട്ടുണ്ടോ എന്ന് പരിശോധിച്ച് ഉറപ്പുവരുത്താൻ ശ്രദ്ധിക്കേണ്ടതായിട്ടുണ്ടെന്നും വനിതാ കമ്മീഷൻ അധ്യക്ഷ അഡ്വ. പി.സതീദേവി പറഞ്ഞു. ●

വനിതാ കമ്മീഷൻ സിറ്റിങ്

ആഭ്യന്തര പരാതി പരിഹാര സമിതി രൂപീകരിക്കുമെന്ന്

വനിതാ കമ്മീഷൻ സിനിമാ സംഘടനകളുടെ ഉറപ്പ്



തിരുവനന്തപുരം റെസ്റ്റ് ഹൗസിൽ കമ്മീഷൻ ചെയർപേഴ്സൺ അഡ്വ.പി.സതീദേവിയുടെ അധ്യക്ഷതയിൽ നടന്ന സിറ്റിങ്ങിൽനിന്നും.

ഐസിസി രൂപീകരണത്തിനായി വനിതാ കമ്മീഷൻ ഓൺലൈൻ പരിശീലനം നൽകും

സിനിമാ മേഖലയിൽ ആഭ്യന്തര പരാതി പരിഹാര സമിതി രൂപീകരിക്കുമെന്ന് വനിതാ കമ്മീഷൻ സിനിമാ സംഘടനകളുടെ ഉറപ്പ്. എല്ലാ പ്രൊഡക്ഷൻ യൂണിറ്റുകളിലും രജിസ്ട്രേഷൻ നടപടികൾ കൈക്കൊള്ളുന്ന അവസരത്തിൽത്തന്നെ ഫിലിം നിർമ്മാണ യൂണിറ്റുകളിൽ ആഭ്യന്തര പരാതി സമിതി രൂപീകരിച്ചു എന്നു ഉറപ്പുവരുത്തി മാത്രമേ രജിസ്ട്രേഷൻ നൽകുവെന്നാണ് സംഘടനാ ഭാരവാഹികൾ വനിതാ കമ്മീഷനെ അറിയിച്ചത്. വിമൻ ഇൻ സിനിമാ കളക്ടീവ് വനിതാ കമ്മീഷൻ നൽകിയിരുന്ന പരാതിയുടെ അടിസ്ഥാനത്തിൽ എതിർകക്ഷികളായ മാക്സ്, പ്രൊഡ്യൂസേഴ്സ് അസോസിയേഷൻ, കേരള ഫിലിം ചേംബർ ഓഫ് കൊമേഴ്സ്, അമ്മ, ഫെഫ്ക എന്നീ സംഘടനാ പ്രതിനിധികളുടെ വാദം കേൾക്കാനായി നടത്തിയ സിറ്റിങ്ങിലാണ് വനിതാ കമ്മീഷൻ സംഘടനകൾ ഉറപ്പ് നൽകിയത്.

ഐസിസി രൂപീകരണത്തിനും പ്രവർത്തനത്തിനും മാർഗനിർദ്ദേശങ്ങൾ നൽകുന്ന ഓൺലൈൻ പരിശീലന പരിപാടി വനിതാ കമ്മീഷന്റെ നേതൃത്വത്തിൽ സംഘടിപ്പിക്കാനും തീരുമാനിച്ചു.

2013-ലെ തൊഴിലിടങ്ങളിലെ ലൈംഗികാതിക്രമം തടയൽ നിയമപ്രകാരമുള്ള ആഭ്യന്തര പരാതി പരിഹാര സമിതികൾ സിനിമാ മേഖലയിൽ ഇല്ല എന്നതായിരുന്നു പരാതിക്കാരായ ഡബ്ല്യൂസിസി ബോധിപ്പിച്ചിരുന്നത്. മലയാള സിനിമാ മേഖലയിലെ ബന്ധപ്പെട്ട എല്ലാ സംഘടനകളുടെയും പ്രതിനിധികൾ ഉൾപ്പെട്ട ഒരു മോണിറ്ററിങ് കമ്മിറ്റി രൂപീകരിക്കണമെന്ന കമ്മീഷൻ നിർദ്ദേശവും സംഘടനകൾ സ്വീകരിച്ചു.

വനിതാ കമ്മീഷൻ ചെയർപേഴ്സൺ അഡ്വ. പി.സതീദേവിയുടെ അധ്യക്ഷതയിൽ ചേർന്ന സിറ്റിങ്ങിൽ കമ്മീഷൻ അംഗങ്ങളായ ഇ.എം.രാധ, അഡ്വ.ഷിജി ശിവജി, കമ്മീഷൻ ഡയറക്ടർ ഷാജി സുഗുണൻ, ലോ ഓഫീസർ പി.ഗിരിജ എന്നിവർ പങ്കെടുത്തു. പരാതിക്കാരായ ഡബ്ല്യൂസിസിയെ പ്രതിനിധീകരിച്ച് മിറിയം ജോസഫ്, ബീനാ പോൾ എന്നിവർ പങ്കെടുത്തു. എതിർ കക്ഷികളെ പ്രതിനിധീകരിച്ച് മാക്സ് ഫെഡറേഷൻ ജനറൽ സെക്രട്ടറി ബൈജു കൊട്ടാരക്കര, അജ്മൽ ശ്രീകണ്ഠാപുരം, കേരള ഫിലിം ചേംബർ ഓഫ് കൊമേഴ്സ് പ്രസിഡന്റ് ജി. സുരേഷ് കുമാർ, അമ്മ ജനറൽ സെക്രട്ടറി ഇടവേള ബാബു, കേരള ഫിലിം ചേംബർ ഓഫ് കൊമേഴ്സ് ജനറൽ സെക്രട്ടറി അനിൽ തോമസ്, ഫെഫ്ക പ്രസിഡന്റ് സിബി മലയിൽ, പ്രൊഡ്യൂസേഴ്സ് അസോസിയേഷൻ പ്രസിഡന്റ് എം.രഞ്ജിത്ത്, ബി.രാകേഷ് എന്നിവർ ഹാജരായി. ●

സിൽവർ ജൂബിലി ആഘോഷങ്ങളുടെ സമാപനത്തോട് അനുബന്ധിച്ച് നടന്ന വിവിധ കലാ, കായിക, സാംസ്കാരിക പരിപാടികളിലൂടെ ...





സ്ത്രീജന താല്പര്യാർഥം

- ✔ അദാലത്ത്: പരാതിക്കാരെയും എതിർകക്ഷികളെയും വിളിച്ചിരുത്തി അവരെ കേട്ട് പരിഹാരം നിർദ്ദേശിക്കുന്നു.
- ✔ തദ്ദേശഭരണ സ്ഥാപനങ്ങളിലെ ജാഗ്രതാ സമിതി അംഗങ്ങൾക്ക് പരിശീലനം
- ✔ ഡിഎൻഎ പരിശോധനയ്ക്ക് 25000 രൂപ ധനസഹായം
- ✔ സൗജന്യ നിയമസഹായം
- ✔ കക്ഷികൾക്ക് ആവശ്യമെങ്കിൽ കൗൺസലിങ്
- ✔ വനിതാ ശാക്തീകരണ പ്രവർത്തനങ്ങളിൽ പങ്കാളികളായ വ്യക്തികളെയും സംഘടനകളെയും ഉൾപ്പെടുത്തി മുഖാമുഖം
- ✔ ബോധവൽക്കരണ സെമിനാറുകൾ/വെബിനാറുകൾ
- ✔ വിദ്യാർഥികൾക്കായി കലാലയജ്യോതി ബോധവൽക്കരണ പരിപാടി
- ✔ ഗവേഷണ പഠനപ്രവർത്തനങ്ങൾ
- ✔ വിവാഹപൂർവ്വ കൗൺസലിങ്

പരാതികൾ നേരിട്ടും തപാൽ മുഖേനയും നൽകാവുന്നതാണ്


 വിലാസം: കേരള വനിതാ കമ്മീഷൻ, പി.എം.ജി., പട്ടം പാലസ് പി.ഒ., തിരുവനന്തപുരം-695 004.


 വനിതാ കമ്മീഷനിലേക്ക് പരാതികൾ അയയ്ക്കേണ്ട ഇ-മെയിൽ keralawomenscommission@yahoo.co.in


 പരാതികൾ ഓൺലൈനായി നൽകാൻ <http://keralawomenscommission.gov.in/>


 പരാതി സംബന്ധമായ വിവരങ്ങൾ അറിയാനതിന് 91 88 38 07 83 എന്ന മൊബൈൽ ഫോൺ നമ്പറിൽ ബന്ധപ്പെടുക

ഓഫീസ് ആസ്ഥാനം
 കേരള വനിതാ കമ്മീഷൻ, പി.എം.ജി., പട്ടം പാലസ് പി.ഒ., തിരുവനന്തപുരം-695 004.
 ഫോൺ: 91883 80783, 0471-2300509
 ഇ-മെയിൽ: prowomenscommission@gmail.com

ഉത്തരമേഖല ഓഫീസ്
 റീജണൽ ഓഫീസ്: ഗ്രൗണ്ട് ഫ്ലോർ, ജില്ലാ പഞ്ചായത്ത് കാര്യാലയം, കളക്ട്രേറ്റ് കോംപ്ലക്സ്, കോഴിക്കോട് - 673 020
 ഫോൺ: 0495 - 2377590
 ഇ-മെയിൽ: kwckkd@gmail.com

മധ്യമേഖല ഓഫീസ്
 ഒന്നാം നില, കോർപ്പറേഷൻ ബിൽഡിംഗ്, നോർത്ത് പാലാസ് റോഡ്, കൊച്ചി-18
 ഫോൺ: 0484 - 2926019
 ഇ-മെയിൽ: kwckem@gmail.com

 <http://keralawomenscommission.gov.in/>
 <https://www.facebook.com/KERALAWC/>

DEEPAK MOUTHATHIL